

لَا تُقْبَلُ صَلَاةٌ مَنْ أَحَدَثَ حَتَّى يَتَوَضَّأَ (البخارى)

زِينَةُ الْوُضُوءِ

داود اسه بن كلا

مقدمه

فضيلة الشيخ سردار ولي ثاقب حفظه الله

ليكوال

استاد فرید احمد «هلال»

زِينَةُ الْوُضُوءِ

(د اوداسه بنګلا)

فريد احمد هلال



- 7..... د فضیله الشیخ سردار ولي ثاقب حفظه الله تقریظ
- 7..... د فضیله الشیخ سردار ولي ثاقب حفظه الله تقریظ
- 11..... د اوداسه فضایل
- 14..... د ښه اوداسه ځانګړنې
- 16..... په استنجاء او نور اودس کې بدعات
- 17..... اودس واجبونکي شیان
- 19..... اختلافي نواقض الوضوء
- 22..... په دې شیانو اودس نه ماتېږي
- 25..... استنجاء (له ظاهري نجاست نه پاکوالی)
- 26..... په استنجاء کې د ګانو کارولو په اړه اختلاف
- 28..... د احنافو دلیلونه

- 30 په استنجااء کې سنت طريقه.
- 32 د اوداسه څلور گونې طريقې.
- 36 د فرضو، سنتو او مستحبو اصطلاحگانې.
- 39 د اوداسه فرضونه.
- 40 لومړی فرض: د اوداسه نيت.
- 41 دويم فرض: د اوداسه په شروع کې بِسْمِ اللّٰهِ ويل.
- 42 د اوداسه په شروع کې بِسْمِ اللّٰهِ فقهاووله نظره.
- 44 درېيم فرض: په ترتيب سره اودس کول.
- 46 پنځم فرض: د اودس هر اندام يو ځل مينځل.
- 47 د اوداسه پيل.
- 47 شپږم فرض: خوله او پوزه مينځل.
- 48 تر مړوندونو پورې د لاسونو مينځلو حکم.

- 51.....په دې اړه د جمهورو مذهب
- 52.....اوم فرض: د مخ وينځل
- 53.....د ږيرې وينځلو په اړه د احنافو او مالکيانو مذهب
- 54.....د شوافعو او حنابله وو دلايل
- 55.....دويمه مسئله د ږيرې خالول
- 55.....د ږيرې خالولو حکم
- 56.....د جمهورو دليلونه
- 58.....اتم فرض: تر څنگلو پورې لاسونه مينځل
- 58.....نهم فرض: د سر مسح
- 60.....د سر مسح کولو د اندازې په اړه د علماوو اختلاف
- 63.....د سر مسحې لپاره اوبه راخيستل
- 65.....د غوږونو مسح کولو حکم

66..... د خټ مسح

67..... د خټ د مسح په اړه راغلي حدیثونه او د هغې تجزیه

69..... لسم فرض: د پنبو مینځل

69..... په جورابو مسح

70..... اوداسه نه پس دعاگانې

72..... تیمم

73..... د تیمم کیفیت

75..... د تیمم بېلابېلې طریقې

د فضيلة الشيخ سردار ولي ثاقب حفظه الله تقریظ

بِسْمِ اللَّهِ الرَّحْمَنِ الرَّحِيمِ

الحمد لله حمداً كثيراً طيباً مباركاً فيه، والسلام على سيد الانبياء محمد واله وصحبه

اجمعين!

اما بعد!

څنگه چې زموږ عزتمند ورور استاد فريد احمد هلال د زينة الوضوء په نامه دا يو ښه علمي ليکلی، هره برخه يې تشريح او توضيح کړې ده، هيله ده علماء کرام او طلاب العلم، همدا رانگه اهل تحصيل ترېنه فابده واخلي او دا چې محترم استاد هلال صاحب د ډېرو مشاغلو سره سره دا فابده من کتاب تاليف او برابر کړو، رب العلمين دې ورته د دنيا او اخرت اجر جزیل ورکړي.

امين يا رب العلمين

سردار ولي ثاقب

د نارنج باغ دارالعلوم استاد

بِسْمِ اللَّهِ الرَّحْمَنِ الرَّحِيمِ

إِنَّ الْحَمْدَ لِلَّهِ، نَحْمَدُهُ وَنُسْتَعِينُهُ، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ،
وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَنَّ مُحَمَّدًا عَبْدُهُ وَرَسُولُهُ، أَمَّا بَعْدُ
يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنتُمْ مُسْلِمُونَ ﴿١﴾ يَا أَيُّهَا النَّاسُ اتَّقُوا
رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَ
اتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا ﴿٢﴾ يَا أَيُّهَا الَّذِينَ آمَنُوا اتَّقُوا
اللَّهَ وَقُولُوا قَوْلًا سَدِيدًا ﴿٣﴾ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ ﴿٤﴾ وَمَنْ يُطِيعِ اللَّهَ وَرَسُولَهُ
فَقَدْ فُتِيَ قَوْلًا عَظِيمًا ﴿٥﴾

قدر منو لوستونكيوا

د اسلام دين له عقيدو، اعمالو، اخلاقو، معاملاتو او داسې نورو شيانو نه مركب دى
زموږ شيخ به دين له گادي سره تشبيه كاوه، په دې مانا چې په گادي كې رنگا رنگ
پرزي وي، څه وږې او څه غټې وي، څه ډېرې گرانې او څه ارزانه وي؛ خو هغه ټولې
ضروري وي، كه له هغو نه يوه يا دوه كار پرېږدي؛ نو ټول گادي كار پرېږدي، لكه د اتيا
سلو لكو رويو موټر به وي، تېل به پكې وي، انجن به يې ښه روغ وي؛ خو چې په
تېرونو كې يې هوا نه وي؛ نو نشي تلای، كه څوك يې روان كړي؛ نو خرابېږي، سره له
دې چې هوا يې ډېره ارزانه وي، په لس شلو رويو يې تېرونه ډكېږي، همدا راز په گادي
كې بېټرۍ وي او له هغې نه نري نري تارونه تللي وي او دغه تارونه هم څه گران بيه نه
وي، په څو رويو وي؛ خو كه دغه تارونه وسوځي او برق نه تېروي؛ نو گادي به پر ځاى
ولاړ وي، يانې د اتيا سلو لكو رويو موټر د لس شلو رويو هوا ته اړتيا لري، دغه زموږ د

دين مثال هم دی، په دين کې ځينې ډېرې غټې او درنې چارې شته، چې له هغې نه غير دين باقي نه پاتې کېږي، لکه عقېده او نور درانه علمونه، لکه جهاد... او ځينې داسې دي چې خلکو ته واړه ښکاري؛ خو هغه هم ضروري دي، پر هغې دين روان دی، د دين دغه غټ غټ عملونه د دغو وړو کارونو له امله چلېږي او له دين نه هله سړی پوره گټه اخيستلای شي، چې ټولې خواوې يې راخپلې کړي، په دين کې به هيڅ خبره وړه نه گڼي، لکه رسول الله ﷺ فرماي:

لَا تَخْقِرَنَّ مِنَ الْمَعْرُوفِ شَيْئًا⁽¹⁾

((له ښکې نه به هيڅ شی وړوکی نه گڼي))

او مونځ د اسلام هغه بنيادي رکن دی، چې له دې پرته څوک مسلمان نه شمېرل کېږي، لکه نبي کریم ﷺ فرماي:

«بَيْنَ الْعَبْدِ، وَبَيْنَ الْكُفْرِ تَرْكُ الصَّلَاةِ»

((د بنده او کفر تر منځ د مانځه پرېښودل دي)⁽²⁾

او دغه ستره فريضه له اوداسه پرته نه کېږي، لکه رسول الله ﷺ فرماي:

«لَا تُقْبَلُ صَلَاةٌ مَنْ أَحْدَثَ حَتَّى يَتَوَضَّأَ»⁽³⁾

((د هغه چا مونځ نه قبلېږي چې بې اودسه شي، تر دې چې اودس وکړي))

لنډه دا چې اودس د مانځه بنياد دی او مونځ د اسلام بنياد دی، چې بنياد پوخ او سم وي؛ نو پورته وداني هم پرې ښه او پخه راځي او که بنسټ پوخ نه وي؛ نو پورته وداني پرې هم ښه نه راځي، همدا لامل دی چې څوک په اوداسه کې د سنتو خيال ساتي؛ نو په مانځه کې به يې خامخا ساتي او چې مونځ اودس د چا جوړ شي؛ نو دين يې هم جوړېږي، که څوک خپل دين برابرول غواړي؛ نو د خپل دين بنياد دې برابر کړي؛ خو شيطان زموږ داسې ابدي او بنيادي دښمن دی، چې زموږ د هرې ښکې د بنياد نړولو کوښښ

¹: صحيح مسلم (4 / 2026)

²: سنن أبي داود (4 / 219) حكم الألباني: صحيح

³: صحيح البخاري (1 / 39)

کوي؛ نو مؤمن ته پکار دي، چې له دغه ابدې او بنيادي دښمن نه د نبوي سنتو مضبوطې کلا ته پناه يوسي او همدغه د خلاصون لار ده، الله سبحانه و تعالی دې د شيطان له وسوسو او دسيسو نه زموږ د ايمان او نېکو اعمالو حفاظت وکړي او په صحيح سنتو دې د عمل توفيق راکړي. امين!

ستاسې د دعاوو په هيله

فريد احمد هلال

۰۰۹۳۷۷۵۲۰۳۵۰۰

Farid.hilal06@gmail.com

د اوداسه فضایل

قدرمنو لوستونکيو!

اودس که څه هم د عبادت وسيله ده؛ خو پخپله هم عبادت دی او داسې عبادت، چې انسان نورو عبادتونو ته راکاږي، ځکه زیاتره عبادت د بې اودسۍ له امله له انسان نه پاتې کېږي، چې بې اودسه شي؛ نو بیا یې اودس ته وسه نه کېږي، یا اوبه یخې وي، یا نه وي او یا ورسره وخت نه وي، که دغه یو عذر هم نه وي؛ خو شیطان پرې د لتۍ پرې واړوي او ښکیو ته یې نه پرېږدي؛ خو تاسې به ډېر داسې خلک لیدلي وي، چې وایي هسې مې هم اودس پر ځای دی یو دوه رکعته مونځ به وکړم، تلاوت به وکړم... نو له دې امله د اوداسه اهتمام پکار دی.

نبي کریم ﷺ فرمایي: چې څوک ښه ښایسته اودس وکړي او بیا مونځ وکړي: غُفِرَ لَهُ مَا بَيْنَهُ وَبَيْنَ الصَّلَاةِ حَتَّى يُصَلِّيَهَا»⁽⁴⁾

((ټول هغه گناهونه یې ښل کېږي چې د ده او د ده د مانځه تر منځ وي، تر دې چې مونځ وکړي))

رسول الله ﷺ د اوداسه په فضیلت کې فرمایي، چې زه به د قیامت په ورځ خپل امت له دې نه پېژنم چې د اوداسه اندامونه به یې ځلېږي، لکه فرمایي:

عَنْ نُعَيْمِ الْمُجَمِّرِ، قَالَ: رَقِيتُ مَعَ أَبِي هُرَيْرَةَ عَلَى ظَهْرِ الْمَسْجِدِ، فَتَوَضَّأَ، فَقَالَ: إِنِّي سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ «إِنَّ أُمَّتِي يُدْعَوْنَ يَوْمَ الْقِيَامَةِ غُرًّا مُحَجَّلِينَ مِنْ آثَارِ الْوُضُوءِ، فَمَنْ اسْتَطَاعَ مِنْكُمْ أَنْ يُطِيلَ غُرَّتَهُ فَلْيَفْعَلْ»⁽⁵⁾

((نعیم مجمر وایي: زه له ابوهریره رضي الله تعالى عنه سره د جماعت بام ته وختم؛ هغه اودس وکړ او وبې ویل: ما له رسول الله صلى الله عليه وسلم نه اورېدلي دي چې فرمايل یې: زما امت به د قیامت په ورځ سپین مخونه، سپین لاسونه او سپینې پښې رابلل

⁴: صحيح البخاري (1 / 43)

⁵: صحيح البخاري (1 / 39)

کېږي، د اوداسه د اثر له امله؛ نو که په تاسې کې د چا له وسه پوره وي چې خپل سپين والی اوږد کړي؛ نو دا کار دې وکړي.))

همدا راز فرمايي:

«مَنْ تَوَضَّأَ فَأَحْسَنَ الْوُضُوءَ خَرَجَتْ خَطَايَاهُ مِنْ جَسَدِهِ، حَتَّى تَخْرُجَ مِنْ تَحْتِ أَظْفَارِهِ»⁽⁶⁾
 ((چا چې ښايسته اودس وکړ له بدن نه يې گناهونه وځي (رژبري) تر دې چې د نوکونو له بېخه يې ټول گناهونه ووځي.))

عَنْ أَبِي هُرَيْرَةَ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «مَنْ تَوَضَّأَ فَأَحْسَنَ الْوُضُوءِ، ثُمَّ أَتَى الْجُمُعَةَ، فَاسْتَمَعَ وَأَنْصَتَ، غُفِرَ لَهُ مَا بَيْنَهُ وَبَيْنَ الْجُمُعَةِ، وَزِيَادَةُ ثَلَاثَةِ أَيَّامٍ، وَمَنْ مَسَّ الْحَصَى فَقَدْ لَغَا»⁽⁷⁾

((ابو هريره رضي الله عنه واي رسول الله صلى الله عليه وسلم فرمايلي دي چا چې ښايسته اودس وکړ بيا د جمعې مانځه ته راغی، خطبه يې واورېده او غلی کېناست، د ده او د جمعې تر منځ ټول گناهونه به وبېل شي او درې ورځې به پر دې سربېره ورته ښه وشي او که چا کانې مسحه کړل (په کانو کې يې کوتې ووهلې) نو لغوه کار يې وکړ (يانې د جمعې ثواب يې له لاسه ورکړ.))

همدا راز فرمايي:

مَنْ تَوَضَّأَ فَمَضْمَضَ وَاسْتَنْشَقَ، خَرَجَتْ خَطَايَاهُ مِنْ فِيهِ وَأَنْفِهِ، فَإِذَا غَسَلَ وَجْهَهُ خَرَجَتْ خَطَايَاهُ مِنْ وَجْهِهِ، حَتَّى يَخْرُجَ مِنْ تَحْتِ أَشْفَارِ عَيْنَيْهِ، فَإِذَا غَسَلَ يَدَيْهِ خَرَجَتْ خَطَايَاهُ مِنْ يَدَيْهِ، فَإِذَا مَسَحَ بِرَأْسِهِ خَرَجَتْ خَطَايَاهُ مِنْ رَأْسِهِ، حَتَّى تَخْرُجَ مِنْ أُذُنَيْهِ، فَإِذَا غَسَلَ رِجْلَيْهِ خَرَجَتْ خَطَايَاهُ مِنْ رِجْلَيْهِ، حَتَّى تَخْرُجَ مِنْ تَحْتِ أَظْفَارِ رِجْلَيْهِ، وَكَانَتْ صَلَاتُهُ وَمَشْيُهُ إِلَى الْمَسْجِدِ نَافِلَةً⁽⁸⁾

⁶ : صحيح مسلم (1 / 216)

⁷ : صحيح مسلم (2 / 588)

⁸ : سنن ابن ماجه (1 / 103) [شرح محمد فؤاد عبد الباقي]

((څوک چې په اوداسه کې خولې او پوزې ته اوبه واچوي؛ نو له خولې او پوزې نه يې گناهونه اووځي (ورژبري) چې مخ ومينځي؛ نو له مخ نه يې گناهونه ووځي، تر دې چې د سترگو له کونجونو نه يې هم گناهونه ووځي، کله چې لاسونه ومينځي؛ نو د لاسونه گناهونه يې ووځي، چې په سر مسح وکړي؛ نو د سر گناهونه يې ورژبري، تر دې چې د غوږونو گناهونه يې هم ورژبري، کله چې پښې ومينځي؛ تر دې چې د پښو له نوکانو نه يې هم گناهونه ورژبري، تر دې وروسته مونځ او جومات ته تلل اضافي اجر دی.))

«مَنْ تَوَضَّأَ فَأَحْسَنَ الْوُضُوءِ، ثُمَّ صَلَّى صَلَاةَ الْمَكْتُوبَةِ يَحْفَظُهَا وَيَعْقِلُهَا حَتَّى يَقْضِيَهَا كَانَ كَيَوْمٍ وَلَدَتْهُ أُمُّهُ»⁽⁹⁾

((چا چې ښکلی اودس وکړ او بيا يې (په داسې شان) فرضي مونځ وکړ، چې د هغې حفاظت وکړي او ځان پرې پوه کړي، تر دې چې پای ته يې ورسوي؛ نو داسې دی، لکه چې تازه له موره زېږېدلی وي.))

عَنْ عُقْبَةَ بْنِ عَامِرٍ الْجُهَنِيِّ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «مَنْ تَوَضَّأَ فَأَحْسَنَ الْوُضُوءِ، ثُمَّ صَلَّى رَكْعَتَيْنِ يُقْبَلُ عَلَيْهِمَا بِقَلْبِهِ وَوَجْهِهِ وَجَبَتْ لَهُ الْجَنَّةُ»⁽¹⁰⁾

((له عقبه بن عامر الجهني رضي الله عنه نه روايت دی، هغه وايي رسول الله ﷺ فرمايلي دي: چې څوک ښايسته اودس وکړي او بيا دوه رکعتي مونځ (داسې) وکړي، چې په زړه او ظاهراً ورته متوجه وي؛ نو د ده لپاره جنت واجب شي.))

«مَا مِنْ أَمْرٍ مُسْلِمٍ تَخْضَرُهُ صَلَاةٌ مَكْتُوبَةٌ فَيُحْسِنُ وُضُوءَهَا وَخُشُوعَهَا وَرُكُوعَهَا، إِلَّا كَانَتْ كَفَّارَةً لِمَا قَبْلَهَا مِنَ الذُّنُوبِ مَا لَمْ يَأْتِ كَبِيرَةً وَذَلِكَ الدَّهْرُ كُلُّهُ»⁽¹¹⁾

[ش (أشفار عينيه) أشفار العين أطراف الأجناف التي بنيت عليها الشعر. جمع شفر. نافلة) أي زائدة على تكفير تلك الخطايا المتعلقة بأعضاء الوضوء. فتكون لتكفير خطايا باقي الأعضاء أن كانت. وإلا فلرفع الدرجات]. حكم الألباني: صحيح.

⁹: مسند أبي داود الطيالسي (2 / 348)

¹⁰: سنن النسائي (1 / 95) [حكم الألباني] صحيح

¹¹: صحيح مسلم (1 / 206)

((نه شته يو مسلمان چې د فرض مانځه وخت پرې راغی او دا ښايسته اودس وکړي، د هغې خشوع او رکوع ښه مزیداره وکړي؛ نو الله سبحانه و تعالی به یې دغه مونځ د مخکنیو گناهونو کفاره وگرځوي؛ خو چې کبیره گناهونو ته یې راتگ نه وي کړی او دا د هرې زمانې لپاره ده.))

د ښه اوداسه ځانگړنې

په حدیث کې دا مسئله تېره شوه، چې څوک ښه اودس وکړي؛ نو الله جنت ورکوي اوس گورو چې ښه اودس څنگه وي او په کوم اوداسه د جنت وعده شوې ده، هغه اودس دغه لاندیني خصوصیات لري:

۱: د نبی ﷺ د سنتو مطابق وشي.

۲: له ښي طرفه اودس پیلول، یانې اول ښی اندام او بیا ورپسې چپ اندام وینځل (په دې اړه د لا ډېر تفصیل لپاره الحق الصریح: ۳۱۱/۲) کتلاى شی.

۳: په لږو اوبو وشي، په بخاري شریف کې د انس ﷺ روایت دی، نبی کریم ﷺ به یو مُد (چې دا تقریباً نیمه کیلو او پنځوس (۵۵۰) گرامه کېږي) اوبو اودس کاوه، لکه فرمایي: «كَانَ النَّبِيُّ صَلَّى اللَّهُ عَلَيْهِ وَسَلَّمَ يَغْسِلُ، أَوْ كَانَ يَغْتَسِلُ، بِالصَّاعِ إِلَى خَمْسَةِ أَمْدَادٍ، وَيَتَوَضَّأُ بِالْمُدِّ»^(۱۲)

((نبی ﷺ غسل وکړ، یا به یې غسل کاوه له یو صاع اوبو نه تر پنځو مدو اوبو پورې او اودس به یې په یوه مد اوبو کاوه.))

په اوداسه کې د لږو اوبو کارول په دې حدیث کې ښه انځور شوي دي، چې نبی ﷺ به په اوداسه کې دومره لږې اوبه کارولې چې:

لَمْ يَلِكْ مِنْهُ التُّرَابُ^(۱۳)

((لاندې خاوره به ترې نه لمدېده))

¹² : صحيح البخاري (1 / 51)

¹³ : سنن أبي داود (1 / 122) حكم الألباني : صحيح

رسول الله ﷺ به په اوداسه کې لږې اوبه کارولې او په اوداسه کې ډېرې اوبه کارول گناه ده او دا بيا د نورو گناهونو لپاره ذريعه ده او چې څوک په اوداسه کې له اسراف نه ځان نه ساتي؛ نو هغه بيا په نور ژوندانه کې هم له اسراف نه ځان نشي ساتلای.

۴: له درې ځلو نه زيات اندامونه ونه مينځل شي، ځکه په دې اړه د رسول الله ﷺ ښه وعيدي حديث راغلي دي، چې يو ځل نبي ﷺ اودس وکړ او د اوداسه ټول اندامونه يې درې ځله ومينځل او بيا يې وفرمايل:

«هَكَذَا الْوُضُوءُ، فَمَنْ زَادَ عَلَى هَذَا فَقَدْ أَسَاءَ وَتَعَدَّى وَظَلَمَ» (14)

((اودس همداسې وي، که چا ترې زياتی وکړ (خپل اندامونه يې له درېو ځلو نه زيات ومينځل) نو بد يې وکړل، زياتی او ظلم يې وکړ))

۴: په لوټه (کوزه) اودس کول، چې د دې يو حکمت همدا دی، چې اوبه پکې لږې کارېږي.

۵: د استنجا او اوداسه لپاره بېلې بېلې اوبه کارول، يانې استنجا په يوه لوبښي او پاتې اودس په بل لوبښي کول.

۶: پوزه په چپ لاس سون کول.

۷: په يوه موتي کې اوبه راخيستل او بل ورسره يو ځای کول او بيا مخ ته اچول، لکه امام بخاري باب لگولی دی: بَابُ غَسْلِ الْوَجْهِ بِالْيَدَيْنِ مِنْ غَرَفَةٍ وَاحِدَةٍ (15)

۸: پښې په چپ لاس مينځل.

۹: نبي ﷺ به استنجا په کانو کوله او يا به يې په اوبو کوله، که څه هم د دواړو يو ځای کول جواز لري؛ خو سنت نه ده.

۱۰: په اوداسه کې مسواک کارول.

14: سنن النسائي (1 / 88) [حكم الألباني] حسن صحيح

15: صحيح البخاري (1 / 40)

په استنجاء او نور اودس کې بدعات

- ۱: په استنجاء کې ډېرې اوبه کارول.
- ۲: د اوداسه پر مهال مخ قبلي ته کول مستحب گڼل. (16)
- ۳: له ډک او تش اودسماتي پرته استنجاء کول، يانې د بادو وتو له امله استنجاء کول.
- ۴: په کانو تر استنجاء کولو وروسته په اوبو استنجاء کول لازم گڼل.
- ۵: په کانو د استنجاء کولو په صورت کې کانو ته دا ويل چې ذکر بند کړه.
- ۶: په کانو استنجاء کې دا فرقونه کول، چې په اوږي کې به لومړۍ لوبه يا کاني له شا طرف نه راکاږي او په ژمي کې به اول له مخې نه راکاږي، چې دغه طريقه د فقې په کتابونو کې، لکه نور الايضاح او داسې نورو کې ليکل شوې ده؛ نو دغه طريقه لازمول او يا پکې ثواب گڼل بدعت دي. (17)
- ۷: د اوداسه اندامونه له درې څلونه زيات مينځل، ځکه دا کار سودايان کوي او نبي کریم ﷺ يو ځل اودس وکړ او هر اندام يې درې ځله ومينځه او بيا يې وفرمايل: هَكَذَا الْوُضُوءُ، فَمَنْ زَادَ عَلَى هَذَا فَقَدْ أَسَاءَ وَتَعَدَّى وَظَلَمَ (18)
- ((همدغه اودس دی، که چا پر دې زيات وکړ (خپل اندامونه يې له درې څلونه زيات ومينځل) نو بد يې وکړل، زياتی او ظلم يې وکړ))
- ۸: په اوداسه کې مطلق خبرې ناروا گڼل، ځکه په اوداسه کې مطلق خبرې نا روا نه دي، بلکې په دې کې تفصيل دی، هغه دا چې غلطې او بې دينه خبرې هر وخت نا روا دي او سمې، پر ځای او ديني خبرې هر وخت ښې دي.

16: (الدين الخالص: ۵۴۳/۲ پښتو)

17: امين الفتاوى: ۱۰۶/۱، الحق الصريح: ۱۳۳/۲

18: سنن النسائي (1 / 88) [حكم الألباني] حسن صحيح

اودس واجبوونکي شيان

د اوداسه واجبوونکي شيان دوه ډوله دي، چې يو يې اتفاقي او بل يې اختلافي دي، اتفاقي هغه دي چې په احاديثو کې له هر ډول قيد او شرط پرته د اوداسه واجبوونکي ښودل شوي دي، چې په لاندې ډول دي:

۱: ماخرج من السبيلين (له دوو لارو نه څه شی وتل، که هغه هر څه وي)
خو دا خبره ياد لرل پکار دي، چې کله نا کله اختلاج هم کېږي، يانې د مقعد خوله ورپېږي او سړی پرې د بې اودسه کېدو گومان وکړي، لکه په حديث شريف کې راځي:
عَنْ عَبَادِ بْنِ تَمِيمٍ، عَنْ عَمِّهِ، أَنَّهُ شَكَاَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ الرَّجُلُ الَّذِي يُحَيِّلُ إِلَيْهِ أَنَّهُ يَجِدُ الشَّيْءَ فِي الصَّلَاةِ؟ فَقَالَ: «لَا يَنْفَتِلُ - أَوْ لَا يَنْصَرِفُ - حَتَّى يَسْمَعَ صَوْتًا أَوْ يَجِدَ رِيحًا»⁽¹⁹⁾

((عباد بن تميم له تره نه روايت کوي، چې يقيناً يو سړي رسول الله ص ته گيله وکړه، چې خيال ورته راځي چې په مانځه کې يوشی مومي (يانې د بې اودسه کېدو شک ورته راپرېوځي) نو ښي ص ورته وفرمايل، چې نه دي گرځي (يانې مونځ دې نه ماتوي) تردې چې څه اواز واوري او بوی مونده کړي.))

۲: په بې هوشۍ باندې په اتفاق د علماوو اودس مات دی او تر بې هوشۍ وروسته غسل کول سنت دي، ځکه ښي ص په مرض الوفات کې تر بې هوشۍ وروسته څو ځله غسل کړی و.⁽²⁰⁾

۳: مطلق خوب (هغه په ناسته او که په ملاسته وي، ډډه يې وهلې وي او که نه)

لکه له علي بن ابي طالب عليه السلام نه نقل دی، چې ښي ص فرمايلي دي:
وَكَاؤُ السَّهِّ الْعَيْنَانِ، فَمَنْ نَامَ فَلْيَتَوَضَّأْ⁽²¹⁾

¹⁹ : صحيح البخاري (1 / 39)

²⁰ : الدين الخالص (پښتو): ۴۴۴

²¹ : سنن أبي داود (1 / 52) [حكم الألباني]: حسن

((د کناټو مزي سترگې دي، نو څوک چې ويده شو؛ نو اودس دې وکړي.))

۴: د اوبې د غوښې په خوړو اودس واجبېږي (د راحج قول له مخې)

جابر بن سمره رضي الله عنه فرماي:

أَنَّ رَجُلًا سَأَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ أَتَوَضَّأُ مِنَ لُحُومِ الْغَنَمِ؟ قَالَ: «إِنْ شِئْتَ فَتَوَضَّأْ، وَإِنْ شِئْتَ فَلَا تَوَضَّأْ» قَالَ أَتَوَضَّأُ مِنَ لُحُومِ الْإِبِلِ؟ قَالَ: «نَعَمْ فَتَوَضَّأْ مِنَ لُحُومِ الْإِبِلِ»⁽²²⁾

((يوه سړي له رسول الله صلى الله عليه وسلم نه پوښتنه وکړه، چې زه به د گډې، وزې د غوښې (خوړلو) نه پس اودس کوم؟ رسول الله صلى الله عليه وسلم ورته وفرمايل خوښه دې اودس کوي او که نه! هغه بيا عرض وکړ، چې د اوبې د غوښو خوړلو نه پس به اودس کوم؟ ورته وېي فرمايل چې هو! د اوبې د غوښې (خوړلو) نه پس اودس کوه...))

همدا راز جابر بن سمره رضي الله عنه فرماي:

«كُنَّا نَتَوَضَّأُ مِنَ لُحُومِ الْإِبِلِ، وَلَا نَتَوَضَّأُ مِنَ لُحُومِ الْغَنَمِ»⁽²³⁾

((موږ به د اوبې د غوښې (خوړلو) نه پس اودس کاوه او د گډې وزې د غوښې (خوړلو) نه پس به مو نه کاوه.))

همدا راز فرماي:

عَنْ جَابِرِ بْنِ سَمُرَةَ، قَالَ: «أَمَرَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ نَتَوَضَّأَ مِنَ لُحُومِ الْإِبِلِ، وَلَا نَتَوَضَّأَ مِنَ لُحُومِ الْغَنَمِ»⁽²⁴⁾

((له جابر بن سمره رضي الله عنه نه روايت دی هغه وايي چې رسول الله صلى الله عليه وسلم موږ ته امر کړی دی، چې د اوبې د غوښې (خوړلو) نه اودس وکړو او د گډې وزې د غوښې (خوړلو) نه يې ونه کړو.))⁽²⁵⁾

²² : صحيح مسلم (1 / 275)

²³ : مصنف ابن أبي شيبة (1 / 50)

²⁴ : سنن ابن ماجه (1 / 166) [حكم الألباني] صحيح

اختلافي نواقض الوضوء

او له دې نه غیر نور ټول اختلافي دي، لکه د ذکر او ښځې په مسح کولو سره، په وینې تویدو او کانکو کولو سره، د جنازې وړلو سره، په اور پخ شوي شي خوړو او داسې نور...

۱: جنازه وهل:

عَنْ أَبِي هُرَيْرَةَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «مَنْ غَسَلَ الْمَيِّتَ فَلْيَغْتَسِلْ، وَمَنْ حَمَلَهُ فَلْيَتَوَضَّأْ» (26)

((له ابو هريرة رض نه روايت دی چې بېشکه رسول الله ﷺ فرمايلي دي: چا چې مړی ولېږي؛ نو لمبوونکی دې هم ولاړي او که چا جنازه يووړي؛ نو اودس دې وکړي.))

25: شرح النووي على مسلم (4 / 48) امام نووي د مسلم په شرح کې د جابر رضي الله عنه د حديث لاندې ليکي:

وَدَهَبَ إِلَى اتِّتْقَاضِ الْوُضُوءِ بِهِ أَحْمَدُ بْنُ حَنْبَلٍ وَإِسْحَاقُ بْنُ رَاهَوِيَةَ وَيَحْيَى بْنُ يَحْيَى وَأَبُو بَكْرِ بْنُ الْمُنْذِرِ وَبْنُ حُزَيْمَةَ وَاخْتَارَهُ الْحَافِظُ أَبُو بَكْرٍ الْبَيْهَقِيُّ وَحُكِيَ عَنْ أَصْحَابِ الْحَدِيثِ مُطْلَقًا وَحُكِيَ عَنْ جَمَاعَةٍ مِنَ الصَّحَابَةِ رَضِيَ اللَّهُ عَنْهُمْ أَجْمَعِينَ وَاحْتَجَّ هَؤُلَاءِ بِحَدِيثِ الْبَابِ وَقَوْلِهِ صَلَّى اللَّهُ عَلَيْهِ وَسَلَّمَ نَعَمْ فَتَوَضَّأَ مِنْ لُحُومِ الْإِبِلِ وَعَنِ الْبَرَاءِ بْنِ عَازِبٍ قَالَ سَأَلَ النَّبِيَّ صَلَّى اللَّهُ عَلَيْهِ وَسَلَّمَ عَنِ الْوُضُوءِ مِنْ لُحُومِ الْإِبِلِ فَأَمَرَهُ بِهِ قَالَ أَحْمَدُ بْنُ حَنْبَلٍ رَحِمَهُ اللَّهُ تَعَالَى وَإِسْحَاقُ بْنُ رَاهَوِيَةَ صَحَّ عَنِ النَّبِيِّ صَلَّى اللَّهُ عَلَيْهِ وَسَلَّمَ فِي هَذَا حَدِيثَانِ حَدِيثُ جَابِرٍ وَحَدِيثُ الْبَرَاءِ وَهَذَا الْمَذْهَبُ أَقْوَى دَلِيلًا وَإِنْ كَانَ الْجُمْهُورُ عَلَى خِلَافِهِ وَقَدْ أَجَابَ الْجُمْهُورُ عَنْ هَذَا الْحَدِيثِ بِحَدِيثِ جَابِرٍ كَانَ آخِرَ الْأَمْرَيْنِ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ تَرَكَ الْوُضُوءَ مِمَّا مَسَّتِ النَّارُ وَلَكِنْ هَذَا الْحَدِيثُ عَامٌّ وَحَدِيثُ

الْوُضُوءِ مِنْ لُحُومِ الْإِبِلِ خَاصٌّ وَالْخَاصُّ مُقَدَّمٌ عَلَى الْعَامِّ

26: سنن أبي داود (3 / 201) [حكم الألباني]: صحيح

خو دغه امر د استحباب په درجه کې دی، ځکه په دې اړه نور احادیث شته، لکه د ابن عباس او ابن عمر رضی الله عنهما روایتونه په (مستدرک: ۳۸۶/۱، بیهقي: ۳۹۸/۳، الدارقطني: ۷۰/۲) شته.

۲: له مشرک سره په لاس سترې مشي کول، لکه له حسن بصري رحمه الله نه نقل دي: «إِنَّمَا الْمُشْرِكُونَ نَجَسٌ، فَلَا تُصَافِحُوهُمْ، فَمَنْ صَافَحَهُمْ فَلْيَتَوَضَّأْ» (۲۷)

((بېشکه مشرکان نجس دي، دوی ته لاس مه ورکوی او که چا په سترې مشي کې لاس ورکړ؛ نو اودس دې وکړي.))

۳: په شہوت سره ذکر، یا فرج ته لاس وروړل.

یو جامې د پاسه دي، چې دا په اتفاق د علماوو سره اودس نه ماتوي.

له جامو پرته لاس وروړل، چې په دې کې هم دوه طریقې دي

۱: د گوتو او یا شا ورسره ولگېږي نو پر دې اودس نه ماتېږي.

۲: خو چې د لاس په تلي کې ونیول شي، یانې په موتي کې ونیول شي؛ نو په دې کې بیا دوه قوله دي:

أَخْبَرَنَا عَطَاءُ بْنُ أَبِي رِبَاحٍ، عَنِ ابْنِ عَبَّاسٍ، قَالَ فِي مَسِّ الذَّكَرِ وَأَنْتَ فِي الصَّلَاةِ، قَالَ: «مَا أَبَالِي مَسَسْتُهُ أَوْ مَسَسْتُ أَنْفِي» (۲۸)

((عطاء بن ابی رباح له ابن عباس رضی الله عنهما نه روایت کوي، چې ابن عباس په مانځه کې د ذکر مسه کولو په باره کې ویلي دي، چې باک نه کوي، که ذکر ته گوتې وروړم او که پوزې ته.))

خو ډېر اهل علم بیا وايي چې که څوک له جامو په پرته په موتي کې ذکر راوښي نو اودس یې ماتېږي، لکه د بُسري رضي الله عنها په حدیث کې راغلي دي، که څه هم دغه حدیث تقریباً له (۲۱) صحابه وو نقل دی؛ خو د بُسري رضي الله عنها حدیث پکې ډېر قوي او مشهور دی، چې په لاندې ډول دی:

۲۷: مصنف ابن أبي شيبة (5 / 247)

۲۸: موطأ مالك رواية محمد بن الحسن الشيباني (1 / 36):

عَنْ عَبْدِ اللَّهِ بْنِ أَبِي بَكْرٍ، أَنَّهُ سَمِعَ عُرْوَةَ، يَقُولُ: دَخَلْتُ عَلَى مَرْوَانَ بْنِ الْحَكَمِ فَذَكَرْنَا مَا يَكُونُ مِنْهُ الْوُضُوءُ، فَقَالَ مَرْوَانُ: وَمِنْ مَسِّ الذَّكَرِ؟ فَقَالَ عُرْوَةُ: مَا عَلِمْتُ ذَلِكَ، فَقَالَ مَرْوَانُ: أَخْبَرْتَنِي بِسُرَّةٍ بَنَتْ صَفْوَانَ، أَنَّهَا سَمِعَتْ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: «مَنْ مَسَّ ذَكَرَهُ فَلْيَتَوَضَّأْ»⁽²⁹⁾

((له عبدالله بن ابی بکر نه روایت دی، چې هغه له عروه نه اورېدلي دي، چې مروان بن الحکم ته ورننوتم، نو اودس ماتوونکي شيان مو ذکر کړل؛ نو مروان پوښتنه وکړه چې د ذکر په مسه کولو اودس ماتېږي؟ نو عروه وويل چې په دې نه پوهېږم؛ نو مروان وويل چې د صفوان لور بسري خبر را کړی دی، چې هغې له رسول الله ص نه اورېدلي دي، چې فرمايل يې: چا چې ذکر مسه کړ؛ نو اودس وکړي.))

ابو هريرة له رسول الله ص نه روایت کوي، چې هغه فرمايلي دي:
إِذَا أَقْضَى أَحَدُكُمْ بَيْدِهِ إِلَى ذَكَرِهِ لَيْسَ بَيْنَهُ وَبَيْنَهُ شَيْءٌ فَلْيَتَوَضَّأْ⁽³⁰⁾

((په تاسې کې که یو تن خپل لاس خپل ذکر ته وروړي، په داسې حال کې چې د ده او د ذکر تر منځ څه شی نه وي؛ نو اودس دې وکړي.))

شیخ الاسلام ابن تیمیه رحمه الله پکې دا خبره لیکلې ده، چې هغه د سري ذهن ته ښه پریوځي، چې سري په هغې عمل وکړي؛ نو اساني هم پکې ده او له احادیثو نه هم معلومه ده، هغه دا چې: که څوک په شهوت سره ذکر مسه کړي؛ نو اودس یې مات دی؛ خو که ګرول یې هدف وي؛ نو بیا اودس نه ماتېږي او دغه د شهوت قید یې له هغه حدیث نه رايستلی دی، چې صحابه کرامو ویلي دي، چې ذکر د غوږ او پوزې پشان د غوښې یوه ټوټه ده؛ نو دغه تشبیه هله صحیح کېږي، چې په ذکر کې شهوت نه وي، که شهوت پکې وي؛ نو بیا دغه تشبیه نه صحیح کېږي، ځکه چې کله په بدن کې شهوت پیدا شي؛ نو په ټول بدن کې ورسره توپیر پیدا کېږي، په زړه او دماغو کې ورسره فرق راځي، عقل د سري کمزوري شي، ځکه د شهوت په پیدا کېدو په صورت کې له انسان

²⁹ : سنن أبي داود (1 / 46) [حكم الألباني]: صحيح

³⁰ : مسند الشافعي (1 / 13)

نه دوه برخې عقل ترې لار شي؛ نو په دغسې وخت کې سړی يې عقله غوندې شي، طبيعت يې هم خراب شي، په سړي کې شیطاني غوندې صفت پيدا شي؛ نو پکار ده چې اودس وکړي.

لنډيز

که چا جامې د پاسه خپل خاص اندام ته ګوتې وروړې؛ نو اودس يې نه ماتېږي. که له جامې نه غير يې د ګوتو څوکې او يا د لاس شا وروړه؛ نو اودس يې نه ماتېږي. که خپل ذکر يې په موتي کې راوښو احتياطاً اودس دې وکړي. که د شهوت په نيت يې ګوتې وروړې؛ نو اودس يې ماتېږي، پکار ده چې بيا اودس وکړي.

شيخ القرآن ابو زکريا عبدالسلام الرستمي رحمه الله به د ټوکې په ښه دا خبره کوله چې سړی اودس وکړي او بيا په بډه کې لاس نښاسي؛ نو پکار ده چې اودس وکړي، ځکه له اوداسه نه پس د چا څه کار دی، چې په بډو کې لاسونه نښاسي. څنګه چې ذکر ته په شهوت سره په لاس وروړو د سړي اودس ماتېږي، همدغه شان که ښځه خپل فرج ته د شهوت په نيت لاس وروړي؛ نو اودس يې ماتېږي، لکه بسره رضی الله عنها له رسول الله ﷺ نه روايت کوي، چې هغه فرمايي:

«مَنْ مَسَّ فَرْجَهُ فَلْيَتَوَضَّأْ»⁽³¹⁾

په دې شيانو اودس نه ماتېږي

- ۱: په مانځه کې په قهقهه خندا اودس نه ماتېږي، بلکې يوازې مونځ پرې ماتېږي، د لا تفصيل او جانبينود دليلونو کتولپاره (امين الفتاوى: ۱۱۷۱۱) کتلاى شى.
- ۲: په مانځه کې پينځو ښکته کولو سره هم اودس نه ماتېږي او په دې اړه هغه د (سنن ابو داود: ۱۰۰۱۱، رقم: ۶۸۷) حديث ضعيف دی، چې په پينځو ښکته کول پکې د اودس ماتېدل ښوول شوي دي، لکه

³¹: سنن النسائي (1 / 216) [حكم الألباني] صحيح

عَنْ أَبِي جَعْفَرٍ، عَنْ عَطَاءِ بْنِ يَسَارٍ، عَنْ أَبِي هُرَيْرَةَ، قَالَ: بَيْنَمَا رَجُلٌ يُصَلِّي مُسْبِلًا إِزَارَهُ، فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ: «اذْهَبْ فَتَوَضَّأْ»، فَذَهَبَ فَتَوَضَّأَ، ثُمَّ جَاءَ، فَقَالَ: «اذْهَبْ فَتَوَضَّأْ»، فَقَالَ لَهُ رَجُلٌ: يَا رَسُولَ اللَّهِ، مَا لَكَ أَمَرْتَهُ أَنْ يَتَوَضَّأَ، ثُمَّ سَكَتَ عَنْهُ، قَالَ: «إِنَّهُ كَانَ يُصَلِّي وَهُوَ مُسْبِلٌ إِزَارَهُ، وَإِنَّ اللَّهَ لَا يَقْبَلُ صَلَاةَ رَجُلٍ مُسْبِلٍ» (32)

د دې په سند کې ابو جعفر نامعلومه کس دی، له دې امله دغه حدیث ضعیف دی.
۳: ویني وتلو سره.

۴: کانګې کولو سره. په دې کې راجح خبره دا ده، چې له شرمخایونو پرته له بل کوم ځای نه د څه شي په وتلو اودس نه ماتېږي، په دې اړه ډېر دلایل دي، چې یو څو یې په لاندې ډول دي:

جابر رضی الله عنه وایي چې موږ له نبي ﷺ ذات الرقاع عزاته روان وو؛ نو په موږ کې یوه سړي د مشرکانو د یوه سړي ښځه ونيوله، هغه مشرک قسم وکړ، چې تر هغه وخته پورې به نه منع کېږي، تر څو یې چې د رسول الله ﷺ په ملګرو کې د چا وینه نه وي توی کړې؛ نو دغه سړی په رسول الله ﷺ پسې روان شو، رسول الله ﷺ په یوه ځای کې پراو واچاوه او ارشاد یې وفرمایه چې څوک به زموږ څوکیداري وکړي، دوه کسان چې یو مهاجر او بل انصاري صحابي و راپورته شول، رسول الله ﷺ ورته وفرمایل چې تاسې دواړه د درې په خوله کې د څوکیدارۍ لپاره ودرېږئ، جابر رضی الله عنه فرمایي کله چې دغه دواړه سړي د درې خولې ته ووتل، مهاجر صحابي ډډه ووهله او نصاري صحابي په مانځه ودرېده، په دې کې هغه مشرک راغی چې دی وپېژانده، چې دی خود دې قوم سړی دی؛ نو په غشي یې وويشتو، صحابي هغه غشي وايسته او کېښوده یې، تر دې چې په درېیو غشو ولګېد، بیا هغه صحابي رکوع وکړه او سجده یې وکړه، بیا یې خپل مهاجر ملګری راوینس کړ... تر پایه (33)

32: سنن أبي داود (4 / 57) حکم الألباني: ضعيف

33: سنن أبي داود (1 / 51) حکم الألباني: حسن

تاسې وليدل چې صحابي په غشي لگېدلی دی او مونځ يې نه دی مات کړی، تر دې چې رکوع او سجده يې هم کړې ده او بيا تر درېيو غشو لگېدو وروسته يې خپل ملگری راوېښ کړی او بله دا چې دغه کيسه رسول الله ﷺ ته هم تېره شوې ده او هغه ورته نه دي فرمايلي چې تا نه خو وينه روانه وه، په دې اودس ماتېږي او ته لا په مانځه ولاړ وي!!!

۲: وَعَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «لَا وُضُوْءَ إِلَّا مِنْ صَوْتٍ أَوْ رِيحٍ» (34)

((له ابو هريرة رضي الله عنه نه روايت دی، هغه وايي رسول الله ﷺ فرمايلي دي، چې اودس نه شته مگر اواز او هوا وتلو نه))

۳: د ابن عمر رضي الله عنهما په لاس دانې وې ماتې به يې کړې، له هغې نه به وينه لاړه او هغه به يې د گوتو په منځ کې ومښله، هماغسې به مونځ وکړو (د وينو زوو وتو له امله به يې بېرته) اودس نه کاوه!!

(ابن ابی شيبه: ۹۲/۱، امام بخاري تعليقا ذکر کړی دی: ۲۹/۱، التلخيص الحبير: ۱۱۴/۱، المحلى: ۲۶۰/۱)

له دې نه علاوه فضيلة الشيخ ابو محمد امين الله البشوري حفظه الله په امين الفتاوى: ۱۴۰/۱، نه تر ۱۴۴ مخ پورې بې شمېره دلايل او د جانبينو اقوال او تجزيه وړاندې کړې ده، د لا ډېر تفصيل لپاره هلته مراجعه وکړئ!

اوس راځو خپلې اصلي موضوع ته، چې هغه اودس دی او اودس دوه برخې لري چې يوه يې استنجاء او بله يې چاراندام دی، استنجاء له ظاهري نجاست نه پاکوالی دی او چاراندام له باطني نجاست نه، په دې مانا چې کله چا ډک يا قش اودس نه وي مات کړی، اگر که نور نواقض الوضوء (لکه خوب، بې هوشي...) رامنځته شوي هم وي؛ نو په دغه صورت کې استنجاء ضروري نه ده، بلکې علماوو دغسې استنجاء بدعت بللې ده، لکه وروسته به له حوالې سره دغه خبره ذکر شي ان شاء الله! او چاراندام ځکه له باطني

نجاست نه پاکوالی دی چې که د انسان د اوداسه اندامونه هر څومره په خاورو او دږو ککړ هم شي؛ خو چې له شرمخای نه یې څه شی نه وي وتلی د دغو اندامونو وینځل ضروري نه دي او که تازه یې هم لمبلي وي؛ خو چې دغه کار رامنځته شي؛ نو بیا به له سره چار اندام کوي، یانې که هوا ترې ووتله؛ نو هم استنجاء ته اړتیا نه شته، بلکې چاراندام به کوي، سره له دې چې په ښکاره ډول خو په دغو څلورو واړو اندامونو پورې څه ناپاکي نه ده نښتې، پکار خو دا وه چې فقط استنجاء ضروري وای؛ خو هسې نه ده، بلکې چار اندام اړین دی؛ نو له دې نه معلومېږي چې دا د باطني نجاست نه پاکوالی دی.

استنجاء (له ظاهري نجاست نه پاکوالی)

د استنجاء حکم

له ډک او تش اودسماتي نه وروسته استنجاء د جمهورو علماوو په اند فرض ده؛ خو احناف بیا د استنجاء په حکم کې فرق کوي او وايي چې که د انسان شرمځی د گردې روی په اندازه ککړ وي؛ نو استنجاء پرې واجب ده او که هومره نه و؛ نو بیا پرې واجب نه ده.

استنجاء درې ډوله ده:

۱: په کانو، لوتو... استنجاء کول.

۲: په اوبو استنجاء کول.

۳: اول په کانو لوتو او بیا په اوبو کول، یانې دواړه شیان جمع کول.

د استنجاء رومي دواړه ډولونه په صحیحو حدیثونو کې راغلي دي او دغه ډول استنجاء به په چپ لاس کوي، په ښي لاس یې کول روا نه دي او درېم یې ډول یې روا دی. (35)

په استنجاء کې د کانو کارولو په اړه اختلاف

په کانو استنجاء کولو کې د علماوو تر منځ اختلاف دی، چې د ډک اودسماتي په صورت کې د استنجاء لپاره څو کانې کارول واجب دي او د تش اودسماتي لپاره څو؟ جمهورو علماوو له نظره د ډک اودسماتي په صورت کې درې کانې کارول واجب دي او دغه دلیلونه وړاندې کوي:

۱: عَنْ سَلْمَانَ، قَالَ: قِيلَ لَهُ: قَدْ عَلَّمَكُمْ نَبِيُّكُمْ صَلَّى اللَّهُ عَلَيْهِ وَسَلَّمَ كُلَّ شَيْءٍ حَتَّى الْخِرَاءَةَ قَالَ: فَقَالَ: أَجَلُ «لَقَدْ نَهَانَا أَنْ نَسْتَقْبِلَ الْقِبْلَةَ لِعَايِطٍ، أَوْ بَوْلٍ، أَوْ أَنْ نَسْتَنْجِيَ بِالْيَمِينِ، أَوْ أَنْ نَسْتَنْجِيَ بِأَقْلٍ مِنْ ثَلَاثَةِ أَحْجَارٍ، أَوْ أَنْ نَسْتَنْجِيَ بِرَجِيعٍ أَوْ بِعَظْمٍ»⁽³⁶⁾

((له سلمان ښه نه نقل دي، چا ورته وویل، چې ستاسې پیغمبر تاسې ته هر شی درېښي، تر دې چې د اودسماتي مسئلې هم درېښي؟ هغه وویل: هو! موږ یې له دې نه ژغورلي یو چې د غټ او واړه اودسماتي پر مهال قبلې ته مخه کړو، یا په ښي لاس استنجاء وکړو، یا له درېیو کانو نه کم کانې د استنجاء لپاره وکاروو او یا په خوشایي او هډوکي استنجاء وکړو.))

۲: عَنْ أَبِي هُرَيْرَةَ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّمَا أَنَا لَكُمْ مِثْلُ الْوَالِدِ لَوْلَاهُ، أَعَلَّمَكُمْ، إِذَا أَتَيْتُمُ الْغَايِطَ فَلَا تَسْتَقْبِلُوا الْقِبْلَةَ، وَلَا تَسْتَذْبِرُوهَا. وَأَمَرَ بِثَلَاثَةِ أَحْجَارٍ وَنَهَى عَنِ الرَّوْثِ، وَالرَّمَّةِ. وَنَهَى أَنْ يَسْتَطِيبَ الرَّجُلُ يَمِينَهُ»⁽³⁷⁾

((ابوهریره ښه وایي: رسول الله ښه فرمایلي دي: زه ستاسې لپاره (په شفقت او پېرزوینه کې) داسې یم لکه پلار د مچي لپاره، تاسې ته (په هر څه کې) سمه لارښوونه کوم؛ نو هر کله چې تاسې اودسماتي ته ځئ، قبلې ته به مخه او شاه نه اړوئ، (ابوهریره ښه وایي) او رسول الله ښه موږ ته د استنجاء لپاره د درېیو کانو کارولو امر کړی او په خوشایي او

³⁶: صحيح مسلم (1 / 223)

³⁷: سنن ابن ماجه (1 / 114) حكم الألباني: حسن صحيح

هدوي يې له استنجاء کولو نه منع کړي يو او په ښي لاس له استنجاء کولو نه يې هم منع کړې ده.))

۳: عَنْ عَائِشَةَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «إِذَا ذَهَبَ أَحَدُكُمْ إِلَى الْغَائِطِ، فَلْيَذْهَبْ مَعَهُ بِثَلَاثَةِ أَحْجَارٍ يَسْتَطِيبُ بِهِنَّ، فَإِنَّهَا تُجْزِي عَنْهُ»⁽³⁸⁾

((له عايشې رضي الله عنها نه روايت دی، چې بېشکه رسول الله ﷺ فرمايلي دي، کله چې په تاسې کې څوک اودسماتي ته ځي؛ نو درې کاني دې له ځانه سره وړي، ځان دې پرې پاک کړي، همدغه کافي دي.))

۴: عَنْ خُزَيْمَةَ بْنِ ثَابِتٍ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «فِي الْإِسْتِنْجَاءِ ثَلَاثَةٌ أَحْجَارٍ، لَيْسَ فِيهَا رَجِيعٌ»⁽³⁹⁾

((له خزيمه بن ثابت رضي الله عنه نه روايت دی هغه وايي رسول الله ﷺ فرمايلي دي، چې استنجاء په دريو کانو ده؛ خو (دربواره به کاني وي) خوشايي به پکې نه وي.))

۵: «لَا يَسْتَنْجِي أَحَدُكُمْ بِدُونِ ثَلَاثَةِ أَحْجَارٍ»⁽⁴⁰⁾

((په تاسې کې دې څوک له دريو کانو نه په کمو استنجاء نه کوي.))

۶: عَنْ سَلْمَانَ، قَالَ: قَالَ: لَهُ بَعْضُ الْمُشْرِكِينَ، وَهُمْ يَسْتَهْزِئُونَ بِهِ: إِنِّي أَرَى صَاحِبَكُمْ يُعَلِّمُكُمْ كُلَّ شَيْءٍ حَتَّى الْخِرَاءَةَ قَالَ: «أَجَلْ، أَمَرْنَا أَنْ لَا نَسْتَقْبِلَ الْقِبْلَةَ، وَلَا نَسْتَنْجِي بِأَيْمَانِنَا، وَلَا نَكْتَفِي بِدُونِ ثَلَاثَةِ أَحْجَارٍ، لَيْسَ فِيهَا رَجِيعٌ وَلَا عَظْمٌ»⁽⁴¹⁾

((له سلمان فارسي رضي الله عنه نه روايت دی، هغه وايي چې ځينو مشرکانو د توکو په بڼه ورته ويل چې موږ وينو ستاسې ملگری (محمد رسول الله ﷺ) تاسې ته هر شي درسي، تر دې چې د اودسماتي په اړه هم، سلمان ورته وويل هوا موږ ته يې امر کړی دی، چې د

38: سنن النسائي (1 / 41) حكم الألباني: صحيح

39: سنن ابن ماجه (1 / 114) حكم الألباني: صحيح

40: صحيح مسلم (1 / 224)

41: سنن ابن ماجه (1 / 115) حكم الألباني: صحيح

اودسماتي پرمهال) قبلې ته مخ نه کوو، په بني لاس به استنجا نه کوو، (په استنجا)
دريو نه به کم کاني نه کاروو، په هغو دريو کې به هډوکي او خوشايي نه وي.))

د احنافو دليلونه

۱: حَدَّثَنَا إِبْرَاهِيمُ بْنُ مُوسَى الرَّازِيُّ، أَخْبَرَنَا عِيسَى بْنُ يُونُسَ، عَنْ ثَوْرٍ، عَنِ الْحَصَنِ
الْحُبْرَانِيِّ، عَنْ أَبِي سَعِيدٍ، عَنْ أَبِي هُرَيْرَةَ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: «مَنْ اكْتَحَلَ
فَلْيُوتِرْ، مَنْ فَعَلَ فَقَدْ أَحْسَنَ، وَمَنْ لَا فَلَا حَرَجَ، وَمَنْ اسْتَجَمَرَ فَلْيُوتِرْ، مَنْ فَعَلَ فَقَدْ
أَحْسَنَ، وَمَنْ لَا فَلَا حَرَجَ» (42)

((چا چې سترگې تورولې؛ نو تاق سلايې دې وکاروي، که چا دغه کار وکړ؛ نو ښه یې وکړ
او که ویې نه کړ؛ نو باک نه کوي، څوک چې استنجا کوي؛ نو تاق کاني دې وکاروي،
که چا دغه کار وکړ؛ نو ښه یې وکړه گنې باک نه کوي.))

دغه روایت ضعیف دي، ځکه چې دوه مجهول راویان (الحصین الحبراني الحمصي او ابو
سعید) پکې دي.

۲: حَدَّثَنَا أَبُو نُعَيْمٍ، قَالَ: حَدَّثَنَا زُهَيْرٌ، عَنْ أَبِي إِسْحَاقَ، قَالَ: - لَيْسَ أَبُو عُبَيْدَةَ ذَكَرَهُ -
وَلَكِنْ عَبْدُ الرَّحْمَنِ بْنُ الْأَسْوَدِ، عَنْ أَبِيهِ، أَنَّهُ سَمِعَ عَبْدَ اللَّهِ يَقُولُ: «أَتَى النَّبِيَّ صَلَّى اللَّهُ
عَلَيْهِ وَسَلَّمَ الْغَائِطَ فَأَمَرَنِي أَنْ آتِيَهُ بِثَلَاثَةِ أَحْجَارٍ، فَوَجَدْتُ حَجَرَيْنِ، وَالتَّمَسْتُ الثَّالِثَ فَلَمْ
أَجِدْهُ، فَأَخَذْتُ رَوْثَةً فَأَتَيْتُهُ بِهَا، فَأَخَذَ الْحَجَرَيْنِ وَأَلْقَى الرَّوْثَةَ» وَقَالَ: «هَذَا رِكَسٌ» (43)

ياني نبي ﷺ په دوو کانو اکتفاء وکړه او درېم یې ونه غوښت؛ نو له دې نه
معلومېږي چې درې کاني کارول واجب نه دي، لکه دغه استدلال امام طحاوي کړی
دی.

له دې حديث نه جمهور لاندیني ځوابونه کوي:

42: سنن أبي داود (9 / 1) حکم الألباني: ضعيف، نیل الاوطار: ۱۱۶/۱، الدين

الخالص: ۴۹۳/۱...

43: صحيح البخاري (43 / 1)

لومړی ځواب: جمهور دا خبره له سره نه مني چې نبي ﷺ دې په دوو کانو بسنه کړې وي او درېم دې يې نه وي غوښتی، بلکې همدغه پورتنی حديث په مسند احمد کې داسې الفاظ راغلي دي:

عَنْ ابْنِ مَسْعُودٍ: أَنَّ النَّبِيَّ صَلَّى اللَّهُ عَلَيْهِ وَسَلَّمَ ذَهَبَ لِحَاجَتِهِ، فَأَمَرَ ابْنَ مَسْعُودٍ أَنْ يَأْتِيَهُ بِثَلَاثَةِ أَحْجَارٍ، فَجَاءَهُ (1). بِحَجَرَيْنِ وَبِرَوْثَةٍ، فَأَلْقَى الرُّوثَةَ، وَقَالَ: " إِنَّهَا رِكَسٌ، اثْنَيْنِ بِحَجَرٍ " (44)

((له ابن مسعود رضي الله عنه روايت دی، چې نبي ﷺ اودسماتي ته لاړ؛ نو ابن مسعود رضي الله عنه ته يې د درېيو کانو راوړو امر وکړ؛ نو هغه دوه کانې او يو خوشايي راوړ؛ نو خوشايي يې وغورځاوه او ويې فرمايل چې دا گنده کي ده، بل کانې راوړه.))
که څه هم دغه روايت ځينو منقطع بللی دی، چې له علقمه نه د ابو اسحق سماع نه ده ثابته؛ خو علامه کرايسي د ده سماع ثابته کړې ده او حافظ ابن حجر رحمه الله فرمايې: وجدته موصولاً عند احمد والدارقطني من وجه اخر. (الدرایه: ۷۸) ورجاله ثقات اثبات. او بيا يې د هغه سند ذکر کړی دی (45)

دویم ځواب: ابن مسعود رضي الله عنه چې دوه کانې او يو خوشايي راوړه؛ نو هغه په دې پوهېده، چې د استنجاء لپاره درې عدده ضروري دي، ځکه يې دوه کانې او يو خوشايي راوړ؛ ګڼې همدغه دوه کانې به يې راوړې وای، په درېم يې څه کول.

درېم ځواب

44: مسند أحمد ط الرسالة (7 / 326): حديث صحيح دون قوله: "اثنتي بحجر"، وهذه الزيادة تصح إن ثبت سماع أبي إسحاق - وهو السبعي - لهذا الحديث من علقة بن قيس - وهو النخعي -، وقد أثبتته الكرايسي فيما نقله الحافظ ابن حجر في "الفتح" 257/1، وقال أبو حاتم وأبو زرعة: أبو إسحاق لم يسمع من علقة شيئاً. ورجال الإسناد ثقات رجال الشيخين. معمر: هو ابن راشد.

45: الحق الصريح: ۱۳۸۱۴

د استنجاء لپاره د درېيو کانو کارولو حدیثونه قولي دي او دغه پورتنی حدیث فعلي دي او کله چې د فعلي او قولي حدیث تر منځ ټکر راشي؛ نو دا منل شوې قاعده ده، چې قولي ته به ترجیح ورکړ کېږي.

خلورم ځواب

تقی عثمانی صیب په درس ترمذي: (۲۰۹۱۱) کې وایي چې که د ائتني بِحَجَرِ زِيَادَتِ والا روایت ثابت نه وي؛ نو هم دا اټکل شته، چې نبی ﷺ خوشایي غورځولی وي او د ربیم کانی یې خپله راخیستی وي، ځکه عدم ذکر مستلزم نه دی عدم الشئ لره، واذا جاء الاحتمال، بطل الاستدلال. (46)

په استنجاء کې سنت طریقه

۱: استنجاء په کانو، لوتو، ختو، تشناب کاغذ او اوبو ټولو باندې کېږي (47) خو افضلي پکې اوبه دي، که څه هم د اوبو په شتون کې هم په کانو لوتو استنجاء کېږي او کافي هم ده، هسې نه ده لکه چې عوام خلک فکر کوي، هغوی په اوبو استنجاء واجب بولي، سره له دې چې د اودسماتي پر مهال یې کانی او لوتې کارولې هم وي؛ خو بیا په لویه لار کې استنجاء ته ناست وي او عورت یې ښکاري، داسې نه ده پکار. (48)

۲: په کانو یا لوتو د استنجاء په صورت کې تاق عدد کارول.

۳: په ښي لاس اوبه اچول او پر چپ لاس گندګي ایسته کول، ځکه پر ښي لاس له گندګي ایسته کولو نه منع راغلې ده، لکه چې فرمایي:

عَنْ سَلْمَانَ، قَالَ: قِيلَ لَهُ: قَدْ عَلَّمَكُمُ نَبِيُّكُمْ صَلَّى اللَّهُ عَلَيْهِ وَسَلَّمَ كُلَّ شَيْءٍ حَتَّى الْخِرَاءَةَ قَالَ: فَقَالَ: أَجَلٌ «لَقَدْ نَهَانَا أَنْ نَسْتَقْبِلَ الْقِبْلَةَ لِغَائِطٍ، أَوْ بَوْلٍ، أَوْ أَنْ نَسْتَنْجِيَ بِالْيَمِينِ» (49)

46: الحق الصريح: ۱۳۸، ۱۳۹/۲

47: الدين الخالص پښتو: ۳۱۷/۲

48: الدين الخالص (پښتو): ۳۶۳/۱

49: صحيح مسلم (1 / 223)

((له سلمان فارسي عليه السلام نه روایت دی، هغه وايي ده ته وويل شو، چې تاسې ته ستاسې نبي هر شی درېښي، تر دې چې د اودسماتي په اړه؛ نو سلمان ورته وويل هوا بېشکه موږ يې د لوی او تش اودسماتي پر مهال قبلې ته له مخ کولو او په ښي لاس استنجاء کولو نه منع کړي يو.))

۴: پر اوبو باندې تر استنجاء کولو وروسته پر ځمکه لاس رابښل سنت طريقه ده، چې په دې کې ډېر حکمتونه دي، چې يو يې د لاس ښه پاکېدل دي. (50)

۵: د استنجاء لپاره يو لوبښی او د پاتې اوداسه لپاره بل لوبښی کارول.

۶: تر استنجاء کولو نه پس پر ځمکه لاس رابښل، لکه ابو هريرة عليه السلام فرماي:

عَنْ أَبِي هُرَيْرَةَ، قَالَ: «كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا أَتَى الْخَلَاءَ، أَتَيْتُهُ بِمَاءٍ فِي تَوْرٍ أَوْ رَكْوَةٍ فَاسْتَنْجَى»، قَالَ أَبُو دَاوُدَ: فِي حَدِيثٍ وَكِيعٍ: «ثُمَّ مَسَحَ يَدُهُ عَلَى الْأَرْضِ، ثُمَّ أَتَيْتُهُ بِإِنَاءٍ آخَرَ فَتَوَضَّأَ» (51)

((له ابو هريرة عليه السلام نه روایت دی، هغه وايي نبي عليه السلام به چې کله بيت الخلاء ته لاړ؛ نو ما به ورته د اوبو په يوه لوبښي يا مشکيزه کې اوبه راوړې؛ نو په هغې به يې استنجاء وکړه او بيا به يې خپل لاس پر ځمکه رابښه، بيا مې يو بل لوبښی ورته راوړ او پر هغې به يې اودس وکړ.))

۷: په چپ لاس استنجاء کول، لکه ابو قتاده عليه السلام فرماي:

عَنْ عَبْدِ اللَّهِ بْنِ أَبِي قَتَادَةَ، عَنْ أَبِيهِ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِذَا شَرِبَ أَحَدُكُمْ فَلَا يَتَنَفَّسْ فِي الْإِنَاءِ، وَإِذَا أَتَى الْخَلَاءَ فَلَا يَمَسُّ ذَكَرَهُ بِيَمِينِهِ، وَلَا يَتَمَسَّحُ بِيَمِينِهِ» (52)

50 : امين الفتاوى: ۱۰۵/۱

51 : سنن أبي داود (1 / 12) حكم الألباني: حسن

52 : صحيح البخاري (1 / 42)

((کله چې په تاسې کې څوک اوبه څښي؛ نو په لوبښي کې دې ساه نه اخلي او کله چې بیت الخلاء ته ننوځي؛ نو خپل ذکر له دې ښي لاس نه وروړي او نه دې پر خپل ښي لاس استنجا کوي.))

۷: تر اوداسه وروسته خپل عورت ته اوبه شیندل، لکه حکم بن سفیان رض نه ثابت دي هغه فرمائي:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ «إِذَا بَالَ يَتَوَضَّأُ وَيَنْتَضِحُ»⁽⁵³⁾

((رسول الله ﷺ به چې کله تش اودس مات کړ؛ نو اودس به یې وکړ او خپل عورت ته به یې اوبه ور وپاشلې.))

د اوداسه څلور گوني طريقې

په صحيح سنتو کې د اوداسه دغه لاندینۍ څلور طريقې نقل دي:

۱: د اوداسه ټول اندامونه فقط يو يو ځل مينځل، لکه امام بخاري رح په خپل صحيح کې باب لکولی دی ((بَابُ الْوُضْوءِ مَرَّةً مَرَّةً)) او تر دغه باب لاندې يې دغه حديث راوړی دی:

عَنِ ابْنِ عَبَّاسٍ، قَالَ: «تَوَضَّأَ النَّبِيُّ صَلَّى اللَّهُ عَلَيْهِ وَسَلَّمَ مَرَّةً مَرَّةً»⁽⁵⁴⁾

((له ابن عباس رض نه روايت دی، هغه فرمائي، چې نبي ﷺ اودس وکړ د اندامونو په يو يو ځل مينځلو سره.))

۲: بله طريقه يې دا ده، چې د اوداسه ټول اندامونه دوه دوه ځل مينځل، چې دا هم په صحيح حديث سره ثابته ده، لکه امام بخاري رح په خپل صحيح کې په دې اړه بل باب لکولی دی ((بَابُ الْوُضْوءِ مَرَّتَيْنِ مَرَّتَيْنِ)) او تر دغه باب لاندې يې دغه حديث راوړی دی:

عَنْ عَبْدِ اللَّهِ بْنِ زَيْدٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ «تَوَضَّأَ مَرَّتَيْنِ مَرَّتَيْنِ»⁽⁵⁵⁾

⁵³ : سنن أبي داود (1 / 43) حکم الألباني: صحيح

⁵⁴ : صحيح البخاري (1 / 43)

((له عبدالله بن زید رضی الله عنه نه روایت دی، چې بېشکه نبی ﷺ اودس وکړ په دوه دوه ځله د اندامونو په مینځلو سره.))

۳: درېیمه طریقه دا ده، چې د اوداسه هر اندام درې درې ځله ومینځل شي، چې دا هم په صحیح حدیث کې ثابت دي او په دې اړه هم امام بخاري په خپل صحیح کې باب لکولی دی ((بَابُ: الْوُضُوءُ ثَلَاثًا ثَلَاثًا)) او تر دغه باب لاندې یې دغه حدیث راوړی دی: عَنِ ابْنِ شِهَابٍ، أَنَّ عَطَاءَ بْنَ يَزِيدَ، أَخْبَرَهُ أَنَّ حُمْرَانَ مَوْلَى عُثْمَانَ أَخْبَرَهُ أَنَّهُ، رَأَى عُثْمَانَ بْنَ عَفَّانَ دَعَا يَأْنَاءً، فَأَفْرَغَ عَلَى كَفِّهِ ثَلَاثَ مِرَارٍ، فَغَسَلَهُمَا، ثُمَّ أَدْخَلَ يَمِينَهُ فِي الْإِنَاءِ، فَتَضَمَّضَ، وَاسْتَنْشَقَ، ثُمَّ غَسَلَ وَجْهَهُ ثَلَاثًا، وَيَدَيْهِ إِلَى الْمِرْفَقَيْنِ ثَلَاثَ مِرَارٍ، ثُمَّ مَسَحَ بِرَأْسِهِ، ثُمَّ غَسَلَ رِجْلَيْهِ ثَلَاثَ مِرَارٍ إِلَى الْكَعْبَيْنِ، ثُمَّ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ «مَنْ تَوَضَّأَ نَحْوَ وُضُوءِي هَذَا، ثُمَّ صَلَّى رَكْعَتَيْنِ لَا يُحَدِّثُ فِيهِمَا نَفْسَهُ، غُفِرَ لَهُ مَا تَقَدَّمَ مِنْ ذَنْبِهِ» (56)

((د عثمان رضی الله عنه غلام حمران واي چې ما عثمان رضی الله عنه وليد، چې د ابو لوبسي يې راوغوښت، هغه يې درې ځل پر خپلو ورغوو را واپاوه، دواړه ورغوي يې ومینځل، بيا يې لوبسي ته ښی لاس وربنکته کړ، خولې او پوزې ته يې اوبه واچولې، بيا يې مخ درې ځله ومینځه او درې ځله يې لاسونه تر څنگلو پورې ومینځل، بيا يې په سر مسح وکړه، بيا يې درې ځله تر پرکيو پورې پښې ومینځلې، بيا عثمان رضی الله عنه وويل چې رسول الله ﷺ فرمايلي دي، چا چې زما د دې اوداسه پشان اودس وکړ او بيا يې دوه رکعتونه مونځ وکړ او له ځانه سره يې پکې خبرې ونه کړې (يانې چورتونه يې پکې ونه وهل) نو مخکني ټول گناهونه به ورته وېشل شي.))

په دې ځای کې يوه کيسه راياده شوه، هغه دا چې زمور يو کليوال ملگری و، په تانده ځوانۍ کې ډېر ښک او دينداره انسان و؛ خو د شک ښکار شوی و، هغه خوار به يو اودس خو ځله له سره کاوه، هغه داسې چې اودس به يې يو ځای ته ورساوه؛ نو شکمن به شو

55: صحيح البخاري (1 / 43)

56: صحيح البخاري (1 / 43)

چې هغه پلانکي اندام به مې درې ځله مينځلي وي کله نو بېرته به يې بيا اودس شروع کړ، چې بيا يې يو ځای ته ورساوه؛ نو بېرته به يې له سره کړ، بيا به يې داسې کار کاوه چې يو وړوکی هلک به يې په دې تمه کېناوه چې زما د اوداسه اندامونه شماره چې اودس مې پوره کړ؛ نو تا ته به څه خوراکي شيان درکړم او همدا سې به يې کول، يو ځل يې زه له ځانه سره د خوړ پر غاړه د اندامونو شمېرلو لپاره کېنولم، هغه په اوداسه شروع وکړه؛ خو زه په چورت کې بل چېرته لارم؛ نو هغه چې اودس يو ځای ته ورساوه؛ نو زه يې وپوښتلم چې پلانکي اندام مې درې ځله ومينځه؟ ما ووي زما فکر نه و، هغه بيا شروع کړ او زه يې لږ ورتلم؛ خو په دويم ځل هم همدغسې کار وشو، لنډه دا چې بل ماشوم يې راووغوښت، ځکه چې هغه له دې مسئلې نه خبر نه و، چې په اوداسه کې اندامونه يو ځل مينځل فرض دي او څنگه به خبر شوی وای، ځکه شل پنځه وېشت کاله وړاندې زموږ په سيمه کې علم هومره خپور نه و لکه چې نن دی، ځکه نه دومره خپرندويه وسايل وو او نه دغسې حقيقاله علماء چې د دين وړو وړو مسئلو ته يې هم د خلکو پام را واړاوه، الله ج دې د دغو شيخانو (شيخ ابو محمد امين الله البشاورى حفظه الله، شيخ سردار ولي ثاقب...) په سرو مال، اهل و عيال کې خير او برکت واچوي، چې د خالص دين له جزيياتو يې خلک خبر کړل، په هر صورت د نبی ﷺ په هر کار کې د امت لپاره خير وي، ته وگوره په دې کار کې يې څومره خير دی، ټولې وسوسې ورسره له منځه ځي، که دا تنوع نه وای؛ نو زياتره انسان به له وسوسو سره مخ وای.

۴- څلورمه طريقه (دا دوه ډوله ده)

لومړی ډول: دوه ځله لاسونه ومينځې، ورپسې مخ ته (سره د خولې او پوزې) درې ځله اوبه واچوي، بيا دوه ځله تر څنگلو پورې لاسونه ومينځې، يو ځل پر سر مسحه وکړي او بيا پښې دوه ځله ومينځې، لکه له عبدالله بن زيد رضي الله عنه نه نقل دي، چې:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ تَوَضَّأَ، فَغَسَلَ وَجْهَهُ ثَلَاثًا، وَيَدَيْهِ مَرَّتَيْنِ، وَمَسَحَ بِرَأْسِهِ وَرِجْلَيْهِ مَرَّتَيْنِ»⁽⁵⁷⁾

⁵⁷ : مصنف ابن أبي شيبة (1 / 16)

((بېشکه نبی ﷺ اودس وکړ (په داسې شان) چې مخ یې درې ځله ومینځه او لاسونه یې دوه ځله، په سر یې مسحه وکړه او پښې یې دوه ځله))

دغه حدیث په نورو الفاظو هم نقل دی، چې په لاندې ډول دي:

عَنْ عَبْدِ اللَّهِ بْنِ زَيْدٍ، رَضِيَ اللَّهُ عَنْهُ قَالَ: «تَوَضَّأَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَعَسَلَ يَدَيْهِ مَرَّتَيْنِ وَرِجْلَيْهِ مَرَّتَيْنِ وَوَجَّهَهُ ثَلَاثًا» (58)

((له عبد الله بن زيد ﷺ نه روایت دی، هغه فرمایي رسول الله ﷺ اودس وکړ (په داسې شان) چې لاسونه یې دوه ځله ومینځل او پښې یې دوه ځله ومینځلې او مخ یې درې ځله ومینځه))

عَنْ عَبْدِ اللَّهِ بْنِ زَيْدٍ، «أَنَّ النَّبِيَّ صَلَّى اللَّهُ عَلَيْهِ وَسَلَّمَ تَوَضَّأَ فَعَسَلَ وَجْهَهُ ثَلَاثًا، وَيَدَيْهِ مَرَّتَيْنِ، وَرِجْلَيْهِ مَرَّتَيْنِ، وَمَسَحَ بِرَأْسِهِ» وَأَرَاهُ قَالَ: «وَأَسْتَنْشَقُ» (59)

((له عبد الله بن زيد ﷺ نه روایت دی، چې بېشکه نبی اودس وکړ (په دې ډول چې) مخ یې درې ځله ومینځه او لاسونه یې دوه ځله ومینځل او پښې یې دوه ځله ومینځلې او په سر یې مسحه وکړه او زه فکر کوم چې دا یې هم پکې وویل چې پوزه یې سون کړه.))

دویم ډول:

هغه دا چې لاسونه تر مړوندونو پورې درې ځله ومینځې، ورپسې مخ درې ځله، بیا لاسونه تر څنگلو پورې دوه ځله، یو ځل په سر مسح کړې او ورپسې پښې دوه ځله ومینځې، لکه په حدیث شریف کې راځي:

عَنْ عَمْرِو، عَنْ أَبِيهِ، شَهِدْتُ عَمْرَو بْنَ أَبِي حَسَنٍ، سَأَلَ عَبْدَ اللَّهِ بْنَ زَيْدٍ، عَنْ وَضُوءِ النَّبِيِّ صَلَّى اللَّهُ عَلَيْهِ وَسَلَّمَ فَدَعَا بِتَوْرِ مِنْ مَاءٍ، فَتَوَضَّأَ لَهُمْ وَضُوءَ النَّبِيِّ صَلَّى اللَّهُ عَلَيْهِ وَسَلَّمَ [ص: 49]، «فَاكْفَأَ عَلَى يَدِهِ مِنَ التَّوْرِ، فَعَسَلَ يَدَيْهِ ثَلَاثًا، ثُمَّ أَدْخَلَ يَدَهُ فِي التَّوْرِ، فَمَضَمَضَ وَأَسْتَنْشَقُ وَأَسْتَنْشَقُ، ثَلَاثَ غَرَفَاتٍ، ثُمَّ أَدْخَلَ يَدَهُ فَعَسَلَ وَجْهَهُ ثَلَاثًا، ثُمَّ غَسَلَ يَدَيْهِ مَرَّتَيْنِ

58: المنتقى لابن الجارود (1 / 29)

59: صحيح ابن خزيمة (1 / 88) [التعليق] 172 - قال الأعظمي: إسناده صحيح

إِلَى الْمِرْفَقَيْنِ، ثُمَّ أَدْخَلَ يَدَهُ فَمَسَحَ رَأْسَهُ، فَأَقْبَلَ بِهِمَا وَأَذْبَرَ مَرَّةً وَاحِدَةً، ثُمَّ غَسَلَ رِجْلَيْهِ إِلَى الْكَعْبَيْنِ»⁽⁶⁰⁾

((عمرو ابن حسن له عبد الله بن زيد نه د نبي ص د اوداسه په اړه پوښتنه وکړه؛ نو هغه د ابو لوبسي راوغوښت؛ نو هغوی ته يې د نبي ص د اوداسه (نقل) وکړ (هغه داسې چې) لوبسي يې لاس ته راکور کړ، درې ځله يې لاسونه و مينځل، بيا يې لاس لوبسي ته وردننه کړ خولې او پوزې ته يې درې ځله اوبه واچولې او پوزه يې سوږ کړه، بيا يې لوبسي ته لاس وردننه کړ او درې ځله يې مخ و مينځه، بيا يې تر څنگلو پورې لاسونه دوه ځله و مينځل، بيا يې لاس لوبسي ته وردننه کړ او په هغې يې مسح وکړه په داسې شان چې له مخې نه يې لاسونه تر شا پورې بوتلل او بېرته يې له شان نه مخې ته راوستل يو ځل، بيا يې پښې تر پرکيو پورې و مينځلې.))

دغه پورتنۍ ټولې طريقې په احاديثو کې راغلي دي او صحيح ثابتې دي او په صحت يې د ټولو علماوو اجماع ده، لکه دغه اجماع علامه شوکاني په النيل الاوطار (۱۷۵۱)، (۲۱۵) کې نقل کړې ده په اوداسه کې د اوداسه ټول اندامونه فقط يو ځل مينځل فرض دي او درې ځله مينځل يې سنت دي، ځکه رسول الله ﷺ کله په يوه او دوه ځله مينځلو اکتفاء کړې ده، لکه چې مخکې تېر شو او که چېرته دوه او درې ځله د هر اندام مينځل واجب وای؛ نو بيا به يو ځل نه وای ثابت، يانې په يوه ځل د اندامونو وينځلو سره فرض پر ځای کېږي، دوه ځله مينځل يې منځی حد دی او درې ځله وينځل يې غوره دي، چې په دې سره په اوداسه کې کمال پيدا کېږي. (الحق الصريح: ۲۶۸، ۲۶۹)

د فرضو، سنتو او مستحبو اصطلاحگانې

قدرمنو لوستونکيو!

نبي کریم ﷺ چېرته دا نه دي فرمايلي چې په پلاني کار کې دومره فرض، دومره سنت او مستحب دي، بلکې دغه اصطلاحگانې علماوو د دې لپاره کارولي دي، چې که له چا

نه په يو کار کې کومه برخه پاتې شي او يا ترې ناسمه ادا شي؛ نو حکم به يې څه وي، بېرته به يې راگرځوي که نه؟ که څه هم د علماوو دغه زيار امت ته ډېره اساني رامنځته کړې ده؛ خو تر څنګ يې ډېرې ستونزې هم رازېږولي دي، لکه د علماوو تر منځ اختلاف له همدغه ځايه سرچينه اخلي، بله بدګڼه يې دا ده چې ډېر خلک يې بې عمله او بې تقوی کړل، ځکه اوس زياترو خلکو ته مستحب عمل ډېر سپک او هسې بې ګټې شي ښکاري، هيڅ غوږ پرې نه ګروي، سره له دې چې څوک د مستحبو پابندي نه کوي؛ نو په سنتو کې ترې کمې واقع کېږي او که د سنتو لحاظ نه ساتي؛ نو بيا د فرضو په ادا کولو کې ترې سستي کېږي، چې دا له تجربې او مشاهدې ثابته ده او اوچت مؤمن دې ته وايي، چې فرض، واجب او سنت خو لا څه چې د مستحباتو هم اهتمام کوي او د رسول الله ﷺ د ټولو علمونو راخپلولو په کوښښ کې وي، همدا لامل دی چې صحابه کرامو په زياتره احکامو کې له نبي کریم ﷺ نه دا پوښتنه نه ده کړې چې دا فرض شو که سنت، بلکې هغوی به د هر هغه کار کوښښ کاوه، چې رسول الله ﷺ به کاوه، يو ځل له ابن عمر ﷺ نه چا پوښتنه وکړه، چې وتر واجب دي که نه؟ هغه ورته وفرمايل:

قَدْ أَوْتَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ، وَأَوْتَرَ الْمُسْلِمُونَ. فَجَعَلَ الرَّجُلُ يُرَدِّدُ عَلَيْهِ، وَعَبْدُ اللَّهِ بْنُ عُمَرَ يَقُولُ: أَوْتَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ، وَأَوْتَرَ الْمُسْلِمُونَ. (61)

((بېشکه وتر رسول الله ﷺ کړي دي او مسلمانانو کړي دي، هغه کس خپله پوښتنه بيا تکرار کړه؛ نو ابن عمر ﷺ ورته (بيا تکرار) وفرمايل چې وتر رسول الله ﷺ کړي دي او مسلمانانو هم کړي دي))

همدا راز په سير اعلام النبلاء کې له عبدالله بن عمر بن الرماح نه نقل دي، هغه فرمايي: قَالَ أَبُو عَبْدِ اللَّهِ مُحَمَّدُ بْنُ إِبْرَاهِيمَ الْبُوشَنجِيُّ: سَمِعْتُ عَبْدَ اللَّهِ بْنَ عُمَرَ بْنِ الرَّمَّاحِ، قَالَ: دَخَلْتُ عَلَى مَالِكٍ، فَقُلْتُ: يَا أَبَا عَبْدِ اللَّهِ، مَا فِي الصَّلَاةِ مِنْ فَرِيضَةٍ؟ وَمَا فِيهَا مِنْ سُنَّةٍ؟ أَوْ قَالَ نَافِلَةٍ، فَقَالَ مَالِكٌ: كَلَامُ الزَّنادِقَةِ، أَخْرِجُوهُ. (62)

61: موطأ مالك ت الأعظمي (2 / 171)

62: سير أعلام النبلاء ط الحديث (7 / 188)

((زه امام مالک ته ورغلم او پوښتنه مې ترې وکړه، چې په مانځه کې څومره فرض او څومره سنت يا نفل دي؛ نو امام مالک رحمه الله غوسه شو او ويې فرمايل چې دا د زندقيانو (بې دينو خلکو) خبرې دي، شاگردانو ته يې امر وکړ (چې دا سړی هم راته زندیق ښکاري) ويې وباسئ.))

د اوداسه فرضونه

الله سبحانه وتعالى فرماي:

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ وَإِنْ كُنْتُمْ جُلُبًا فَاطْفَرُوا وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُم مِّنَ الْغَائِطِ أَوْ لَامَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ مِنْهُ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ وَلِيُتِمَّمَ نِعْمَتَهُ عَلَيْكُمْ لَعَلَّكُمْ تَشْكُرُونَ⁽⁶³⁾

((ای مؤمنانو کله چې مانځه ته پاڅئ؛ نو خپل مخونه ومنيځئ او خپل لاسونه تر ځنګلو پورې ومنيځئ او پر خپلو سرونو مسح وکړئ او پښې تر پرکیو پورې ومنيځئ او که جنب یاست؛ نو ځانونه ښه پاک کړئ او که ناروغان یاستئ او یا په سفر یاستئ او په تاسې کې څوک له ژورې کنډې (اودسماتي) نه راشي او یا یې مېرمن مسحه کړې وي (یانې کوروالی یې کړی وي) او اوبه نه مومي؛ نو د پاکې ځمکې پر مخ تیمم ووهئ (په تیمم کې) د ځمکې له مخ نه خپل مخونه او لاسونه مسح کړئ، الله پر تاسې د تنګسۍ اراده نه لري، لیکن الله ستاسې د پاکۍ اراده لري، د دې لپاره چې پر تاسې خپل نعمت پوره کړي، چې د هغه شکر وکړئ.))

همدا راز رسول الله ﷺ فرماي:

عَنْ هَمَّامِ بْنِ مُنَبِّهٍ، أَنَّهُ سَمِعَ أَبَا هُرَيْرَةَ، يَقُولُ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «لَا تُقْبَلُ صَلَاةٌ مَنْ أَحْدَثَ حَتَّى يَتَوَضَّأَ» قَالَ رَجُلٌ مِنْ حَضْرَمَوْتَ: مَا الْحَدَّثُ يَا أَبَا هُرَيْرَةَ؟ قَالَ: فُسَاءٌ أَوْ ضَرَاطٌ⁽⁶⁴⁾

⁶³ : المائدة: 6

⁶⁴ : صحيح البخاري (1 / 39)

((له همام بن منبه نه روايت دی، هغه له ابو هريره رضي الله عنه نه دا خبره اورېدلې ده، چې رسول الله ﷺ فرمايلي دي: د بې اودسه کس مونځ تر هغې نه قبلېږي، چې اودس وکړي، په دې کې د خضر موت سيمې يو کس عرض وکړ، چې ای ابو هريره بې اودسي څه ته وايي، هغه ورته وفرمايل: هوا او اواز))

لومړۍ فرض: د اوداسه نيت

تر هر څه له مخه نيت ضروري دی، ځکه نيت په هر کار کې هغه لازمي رکن دی، چې عادت او عبادت سره توپيروي، که بې نيته کومې چارې ترسره کېږي؛ نو هغه بيا عادت گڼل کېږي، لکه ارواپوهان هم د عادت او سلوک تر منځ همدغه توپير کوي او سلوک هر هغه فعاليت ته وايي چې تر شاه يې يو هدف وي او د اوداسه تر شا يو نه بلکې ډېر اهداف دي، ځکه يو خو اودس مستقل عبادت دی، چې دا مسئله به ان شاء الله وروسته تفصيلي راشي، بل زياتره اودس د مانځه، تلاوت او د الله ﷻ د رضا لپاره وي؛ نو ځکه نيت پکې ضرور دی، که د اوداسه نيت ونه شي؛ نو هسې ظاهري پاکوالي په ورسره راشي؛ خو باطني پاکوالی ورسره نه راځي؛ نو ځکه نيت ډېر ضروري دی، گنې بيا سرې له هغو غټو خيرونو څخه محرومېږي، چې الله سبحانه وتعالی په اوداسه کې ايښي دي، رسول الله ﷺ فرمايي:

إِنَّمَا الْأَعْمَالُ بِالنِّيَّاتِ، وَإِنَّمَا لِكُلِّ امْرِئٍ مَا نَوَى (65)

((ټول عملونه په نيتونو پورې تړلي دي او د هر چا لپاره هغه څه دي، چې د څه نيت يې کړی وي))

اوس بله پوښتنه دا را ولاړېږي، چې ښه نيت ضروري شو؛ نو نيت څنگه کول پکار دي؟ د دې اسان او ساده ځواب دا دی، چې اودس د اوداسه په نيت کول خپله د اوداسه نيت دی، چې دغه مخ و لاس ځکه مينځم چې شرعي اودس کوم، هسې له مخ نه

گردونه او دورې نه پاکوم، بیا د دې لپاره په خوله الفاظ ویل نه شته، چې اودس کوم پاره د پاکۍ... ځکه هغه بیا بدعت کېږي، بس همدغه نیت شو چې ته لویه راواخلي او یا د ویالې غاړې ته کېنې چې د مانځه وخت را روان دی او یا تلاوت کوم؛ نو اودس ته اړتیا ده، همدغه د اوداسه نیت شو او بس!!!

دویم فرض: د اوداسه په شروع کې بِسْمِ اللَّهِ ویل

د اوداسه په شروع کې بِسْمِ اللَّهِ ویل واجب دي او له بسم الله نه موخه ټوله بسم الله الرحمن الرحيم نه دی، بلکې فقط بِسْمِ اللَّهِ ویل دي، لکه نبي ﷺ فرمایي:

«لَا وَضُوءَ لِمَنْ لَمْ يَذْكُرْ اسْمَ اللَّهِ عَلَيْهِ»⁽⁶⁶⁾

((د هغه چا اودس نه شته، چې بِسْمِ اللَّهِ پکې ونه واي))

همدا راز فرمایي:

وَعَنْ رَبَّاحِ بْنِ عَبْدِ الرَّحْمَنِ بْنِ أَبِي سُفْيَانَ بْنِ حُوَيْطِبٍ عَنْ جَدِّهِ عَنْ أَبِيهَا قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: لَا وَضُوءَ لِمَنْ لَمْ يَذْكُرْ اسْمَ اللَّهِ عَلَيْهِ⁽⁶⁷⁾

⁶⁶ : سنن الترمذي ت شاكر (1 / 39): [حكم الألباني]: حسن

⁶⁷ : رَوَاهُ التِّرْمِذِيُّ وَاللَّفْظُ لَهُ وَابْنُ مَاجَهَ وَالبَيْهَقِيُّ وَقَالَ التِّرْمِذِيُّ قَالَ مُحَمَّدُ بْنُ إِسْمَاعِيلَ يَغْنِي الْبُخَارِيُّ أَحْسَنُ شَيْءٍ فِي هَذَا الْبَابِ حَدِيثُ رَبَّاحِ بْنِ عَبْدِ الرَّحْمَنِ عَنْ جَدِّهِ عَنْ أَبِيهَا قَالَ التِّرْمِذِيُّ وَأَبُوهَا سَعِيدُ بْنُ زَيْدِ بْنِ عَمْرٍو بْنِ نَفِيلٍ

قَالَ الْحَافِظُ وَفِي الْبَابِ أَحَادِيثُ كَثِيرَةٌ لَا يَسْلَمُ شَيْءٌ مِنْهَا عَنْ مَقَالٍ

وَقَدْ ذَهَبَ الْحُسَيْنُ وَإِسْحَاقُ بْنُ رَاهَوِيَّةَ وَأَهْلُ الظَّاهِرِ إِلَى وَجوبِ التَّسْمِيَةِ فِي الْوُضُوءِ حَتَّى إِنَّهُ إِذَا تَعَمَّدَ تَرَكَهَا أَعَادَ الْوُضُوءَ وَهُوَ رِوَايَةٌ عَنِ الْإِمَامِ أَحْمَدَ وَلَا شَكَّ أَنَّ الْأَحَادِيثَ الَّتِي وَرَدَتْ فِيهَا وَإِنْ كَانَ لَا يَسْلَمُ شَيْءٌ مِنْهَا عَنْ مَقَالٍ فَإِنَّهَا تَتَعَاظِدُ بِكَثْرَةِ طَرَفِهَا وَتَكْتَسِبُ قُوَّةَ وَاللَّهُ أَعْلَمُ.

((رباح بن عبدالرحمن بن ابوسفیان بن حویطب له خپلې نیا نه او هغه یې له خپل پلار نه روایت کوي، چې ما له رسول الله ﷺ نه دغه ارشاد واورېده، چې فرمایلي یې: د هغه چا اودس نه شته چې بِسْمِ اللَّهِ یې ونه ویله.))
 وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا صَلَاةَ لِمَنْ لَا وُضُوءَ لَهُ وَلَا وُضُوءَ لِمَنْ لَمْ يَذْكُرْ اسْمَ اللَّهِ عَلَيْهِ (68)
 ((له ابوهريره ؓ نه روایت دی، هغه وايي چې رسول الله ﷺ فرمایلي دي: د هغه چا مونځ نه کېږي، چې اودس یې نه وي او د هغه چا اودس نه کېږي، چې د اوداسه په شروع کې بسم الله ونه وايي))

د اوداسه په شروع کې بِسْمِ اللَّهِ د فقهاوو له نظره

پورتني دواړه حديثونه پر دې خبره دليل دي چې بِسْمِ اللَّهِ ويل د اوداسه په شروع کې واجب او ضروري ده، لکه شاه ولي الله محدث دهلوي فرمايي:
 وَهُوَ نَصٌّ عَلَى أَنَّ التَّسْمِيَةَ رُكْنٌ أَوْ شَرْطٌ (69)
 ((ياني دا حديث په دې مسئله کې نص دی، چې بِسْمِ اللَّهِ ويل په اوداسه کې رکن او يا شرط دی))

68: الترغيب والترهيب للمنزدي (1 / 99) رَوَاهُ أَحْمَدُ وَأَبُو دَاوُدَ وَابْنُ مَاجَهَ وَالتَّطَبَّرَانِي وَالْحَاكِمُ وَقَالَ صَحِيحُ الْإِسْنَادِ.

قَالَ الْحَافِظُ عَبْدُ الْعَظِيمِ وَلَيْسَ كَمَا قَالَ فَإِنَّهُمْ رَوَوْهُ عَنْ يَعْقُوبَ بْنِ سَلَمَةَ اللَّيْثِيِّ عَنْ أَبِيهِ عَنْ أَبِي هُرَيْرَةَ وَقَدْ قَالَ الْبُخَارِيُّ وَغَيْرُهُ لَا يَعْرِفُ لِسَلَمَةَ سَمَاعٌ مِنْ أَبِي هُرَيْرَةَ وَلَا لِيَعْقُوبَ سَمَاعٌ مِنْ أَبِيهِ انْتَهَى وَأَبُو سَلَمَةَ أَيْضًا لَا يَعْرِفُ مَا رَوَى عَنْهُ غَيْرُ ابْنِهِ يَعْقُوبَ فَأَيُّنَ شَرْطُ الصَّحَّةِ.

69: حجة الله البالغة (1 / 297)

دي دغه فرمائي.

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا قَالَ يَتَوَضَّأُ وَيَنْتَضِحُ ^(۵۳)

((رسول الله ﷺ به جي ڪله ڏس اولهن مان ڪر، ٽو اولهن ٻي وڃي اچي ڪجهه ڪورن ته به

ٻي اونه وري ڏاڍي))

د اوداسه ڦلور ڳوٺي طريقي

به صحيح سننو ڪي د اوداسه دغه لائيندي ڦلور طريقي نقل دي

۱: د اوداسه ٽول اندامونه فقط ٻو ٻو ڦل مينگل، لڪه امام بخاري رح به خپل صحيح ڪي باب لکولي دي ((بَابُ الْوُضُوءِ مَرَّةً مَرَّةً)) او تر دغه باب لائدي ٻي دغه حديث راوڙي دي:

عَنِ ابْنِ عَبَّاسٍ، قَالَ: «تَوَضَّأَ النَّبِيُّ صَلَّى اللَّهُ عَلَيْهِ وَسَلَّمَ مَرَّةً مَرَّةً» ^(۵۴)

((ابن عباس رضه روايت دي، دغه فرمائي، جي ٽي اولهن وڃي د اندامونه ٻو ٻو

ڦل مينگل سره))

۲: دغه طريقه ٻي ڏاڍه جي د اوداسه ٽول اندامونه دوه دوه ڦل مينگل، جي ڏاهم به

صحيح حديث سره ثابت ده، لڪه امام بخاري رح به خپل صحيح ڪي به دي اڙه اڙه

لکولي دي ((بَابُ الْوُضُوءِ مَرَّتَيْنِ مَرَّتَيْنِ)) او تر دغه باب لائدي ٻي دغه حديث راوڙي

علامه ابن الهمام حنفي هم په خپل کتاب فتح القدير (۲۰۱۱) کې د اوداسه په شروع کې بِسْمِ اللَّهِ ویلو ته ترجیح ورکړې ده؛ همدا راز علامه عبد الحی لکهنوي په عمده الرعایه کې د اوداسه په شروع کې د بِسْمِ اللَّهِ ویلو په اړه لیکي:

د اوداسه په شروع کې د بِسْمِ اللَّهِ ویلو په اړه زموږ د احنافو تر منځ اختلاف دی او درې نظرونه یې وړاندې کړي دي:

۱: بِسْمِ اللَّهِ د اوداسه په شروع کې مستحب ده؛ خو دا قول کمزوری دی، که څه هم د هدایې لیکوال دغه قول صحیح کړی هم دی.

۲: بِسْمِ اللَّهِ ویل د اوداسه په شروع کې موکده سنت دي او دا د زیاترو احنافو مذهب هم دی.

۳: بِسْمِ اللَّهِ ویل د اوداسه په شروع کې واجب ده او دې قول ته ابن الهمام میلان هم کړی دی او دغه قول له احادیثو او اصولو سره هم زیات موافق دی. (70)

علامه عبدالحی لکهنوي رحمه الله په احکام القنطرة فی احکام البسملة کې لیکي:

دغه درېم قول ډېر صحیح او ښه دی، ځکه چې د اوداسه په شروع کې بِسْمِ اللَّهِ ویل واجب هم دي او ابن الهمام ورته میلان هم کړی دی. (71)

همدا راز په فتاوی اللجنة الدائمة للبحوث العلمیه والافتاء کې دي:

تجب التسمية عند الوضوء ومن توضأ بدون تسمية ناسيا أو جاهلا بالحكم الشرعي فوضوءه صحيح، ومن تركها عمدا فوضوءه باطل على الصحيح من قولي العلماء لقوله صلى الله عليه وسلم: «لا وضوء لمن لم يذكر اسم الله عليه» أخرجه أحمد وأبو داود وابن ماجه من طرق كثيرة يشد بعضها بعضها. (72)

70: عمدة الرعایه: ۶۳۱۱، د (امین الفتاوی: ۱۰۸، ۱۰۹۱۱) په حواله

71: احکام القنطرة فی احکام البسملة: ۳۳، و مجموعة الرسائل اللکهنوي: ۶۵۱۱ (د امین

الفتاوی په حواله) او د لا ډېر تفصیل لپاره فتاوی الدين الخالص: ۴۵۱۱؛ کتلاي شئ!

72: فتاوی اللجنة الدائمة - 1 (5 / 219)

((په اوداسه کې بِسْمِ اللَّهِ ويل واجب دي؛ خو که له چا نه سهواً او يا د ناپوهۍ له امله پاتې شوه؛ نو اودس يې کېږي؛ خو که چا قصداً پرېښوده؛ نو د علماوو د يو قول له امله يې اودس باطل دی، د نبی ﷺ د دې وينا له امله چې فرمايي: د هغه چا اودس نه شته، چې بسم الله پکې ونه وايي.))

درېم فرض: په ترتيب سره اودس کول

په اوداسه کې ترتيب واجب دی، چې اول به تر مړوندونو پورې لاسونه ومنيځي، بيا به مخ مينيځي، ورپسې به متې تر څنگلو پورې مينيځي، بيا به په ټول سر مسح وکړي او په اخر کې به پښې ومنيځي، په دې اړه دلايل:

۱: الله سبحانه وتعالى د اوداسه په ايت کریمه کې مغسول د مسح په منځ کې داخل کړی دی او فرمايلي يې دي:

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ (73)

((ای مؤمنانوا کله چې مانځه ته پاڅېږئ؛ نو خپل مخونه ومنيځي (له پوزې او خولې سره) او لاسونه تر څنگلو پورې ومنيځي، پر خپلو سرونو مسح وکړئ او پښې تر پېرکو ومنيځي.))

۲: د اوداسه په اړه چې خومره احاديث راغلي دي، هغه ټول د اوداسه د ترتيب پر وجوب دلالت کوي، ځکه په هيڅ يوه حديث کې يې ترتيبه اودس نه دی نقل.

۳: په ايت کریمه کې فَاغْسِلُوا وُجُوهَكُمْ د شرط جواب واقع شوی دی او کوم شی چې د شرط جواب وي؛ نو هغه مرتب وي.

پاتې شو هغه حديث چې شيخ الباني رح (په تمام المنه، ص: ۸۸) کې راوړی دی:

«أَتَى رَسُولُ اللَّهِ صَلَّى اللَّهُ عَلَيْهِ وَسَلَّمَ بِوُضُوءٍ فَنَوَضَّاءُ فَعَسَلَ كَفَّيْهِ ثَلَاثًا، ثُمَّ تَمَضَّمَضَ وَاسْتَنْشَقَ ثَلَاثًا وَغَسَلَ وَجْهَهُ ثَلَاثًا، ثُمَّ غَسَلَ ذِرَاعَيْهِ ثَلَاثًا ثَلَاثًا، ثُمَّ مَسَحَ بِرَأْسِهِ وَأُذُنَيْهِ ظَاهِرَهُمَا وَبَاطِنَهُمَا» وسنده صحيح. (74)

((رسول الله ﷺ ته د اوداسه اوبه راوړل شوي؛ نو اودس يې پرې وکړ (په داسې شان چې) درې ځله يې خپل ورغوي و مينځل، بيا يې درې ځله مخ و مينځلو، بيا يې درې ځله ليچي و مينځل، بيا يې درې ځله مضمضه او استنشاق وکړ او خپل سر يې مسح کړ او د دواړو غوږونو پاسني او دننه طرفونه يې مسح کړل او درې ځله يې پښې و مينځلې.))

علامه عظيم ابادي وايي که څه هم دغه پورتنی روايت د سند له پلوه روغ جوړ دی؛ خو شاذ دی او د هغو محفوظو روايتونو مقابله نشي کولای، چې په هغې کې مضمضه او استنشاق د مخ و مينځلو نه مخکې ذکر شوي دي. (75)

څلورم فرض: پرلپسې اندامونو وينځل

په المغني (۱۵۸۱) کې دي چې د امام احمد له نظره واجب دی، چې په دې باندې تصريح هم کړې ده او د امام شافعي رح له دوو قولونو څخه هم يو قول دی او امام مالک رح وايي که چا په اوداسه کې قصداً پرلپسې اندامونه ونه مينځل؛ نو اودس يې باطل دی، گنې نه دی.

په حديث شريف کې راځي:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ رَأَى رَجُلًا يُصَلِّي وَفِي ظَهْرِ قَدَمِهِ لُغْمَةٌ قَدَرُ الدَّرْهَمِ، لَمْ يُصْبِحْهَا الْمَاءَ فَأَمَرَهُ النَّبِيُّ صَلَّى اللَّهُ عَلَيْهِ وَسَلَّمَ أَنْ يُعِيدَ الْوُضُوءَ وَالصَّلَاةَ» (76)

74: سنن أبي داود (1 / 30)، تمام المنة في التعليق على فقه السنة (1 / 88)، فتاوى الدين

المخالص: ۳۲۸۱۲

75: عون المعبود: ۴۷۱، د الدين المخالص: ۳۲۸۱۲ په حواله.

76: سنن أبي داود (1 / 45) حكم الألباني: صحيح

((نبي ﷺ يو سړی وليد چې د هغه د پښې پاسني طرف کې د يوې روپۍ په اندازه ځای وچ پاتې شوی و، چې اوبه نه وې ورسېدلې؛ نو نبي ﷺ ورته امر وکړ، چې مونځ او اودس دې دواړه راوگرځوي.))

عَنْ أَبِي قَلَابَةَ، «إِنَّ عُمَرَ رَأَى رَجُلًا يُصَلِّيَ قَدْ تَرَكَ عَلَى ظَهْرِ قَدَمِهِ مِثْلَ الظُّفْرِ، فَأَمَرَهُ أَنْ يُعِيدَ وَضُوءَهُ وَصَلَاتَهُ» (77)

((له ابي قلابه نه روايت دی، چې عمر ﷺ يو سړی وليد چې په داسې حال کې يې مونځ کولو چې د خپلې پښې په پاسني طرف کې يې د نوک هومره ځای وچ پريښی و؛ نو د اودس او مانځه دواړو راگرځولو امر يې ورته وکړ.))

دغه حديثونه پر دې ښکاره دليل دی، چې په اوداسه کې مولات ضروري دی، که مولات ضروري نه وای؛ نو نبي ﷺ به د اوداسه او مانځه راگرځولو امر نه کولای، بلکې د هماغه ځای وينځلو امر به يې ورته کړی وای، چې وچ پاتې شوی و؛ خو هسې يې ونه کړل، بلکې د ټول اوداسه او مانځه راگرځولو امر يې ورته ځکه وکړ، چې مولات پکې ضرور دی او دا خبره له هغه حديث سره په ټکر کې نه دی، چې امام بخاري (۴۰۱۱) کې د ابن عمر ﷺ روايت راوړی دی، چې هغه په اوداسه کې تفريق کړی و، ځکه چې هغه د ضرورت له مخې دغسې کړي وو، چې په بازار کې يې اودس کاوه او اوبه ورسره خلاصې شوې؛ نو پښې يې په جومات کې ومينځلې. (78)

پنځم فرض: د اودس هر اندام يو ځل مينځل

د اوداسه فرض اندامونه يو ځل مينځل فرض، لکه امام بخاري په خپل صحيح کې باب لکولی دی ((بَابُ الْوُضُوءِ مَرَّةً مَرَّةً)) او تر دغه باب لاندې يې دغه حديث راوړی دی:

77: مصنف ابن أبي شيبة (1 / 45)

78: فتح الباري: ۲۹۸۱۱، د الدين الخالص: ۴۸۰۱۱، ۴۷۹، په حواله او د دې موضوع اړوند لا

ډېر تفصيل د الدين الخالص فتاوی په همدغه مخ کې کتلای شئ.

عَنِ ابْنِ عَبَّاسٍ، قَالَ: «تَوَضَّأَ النَّبِيُّ صَلَّى اللَّهُ عَلَيْهِ وَسَلَّمَ مَرَّةً مَرَّةً»⁽⁷⁹⁾

((له ابن عباس رضي الله عنه نه روايت دی، چې نبي ﷺ اودس وکړ (په داسې ډول چې) هر اندام يې يو يو ځل ومنيځه.))

د اوداسه پیل

شپږم فرض: خوله او پوزه مینځل

که استنجاء ته اړتیا وه، چې له استنجاء نه وزگار شوې او نور اوداسه ته د اودس په نېټ کېناستې، بِسْمِ اللَّهِ دې وويله؛ نو بيا به اول لاسونه تر مړوندونو پورې ومنيځې، تر هغې وروسته به خولې او پوزې ته اوبه واچوې، چې په دې کې دوه طريقې دي:

لومړۍ طريقه

په موتي کې اوبه را واخلي اول خوله (يو، دوه او يا درې ځله) ومنيځې او تر هغې وروسته بيا پوزې ته په هماغه ترتيب اوبه واچوې او سون يې کړې.

دويمه طريقه

په موتي کې اوبه را واخلي، خوله او پوزه دواړه گډ ومنيځې چې په دې کې هم دوه طريقې دي:

لومړۍ

خولې او پوزې دواړو ته په يوه وار اوبه وراچوې، چې څه خولې او څه پوزې ته ځي.

فَمَضْمَضَ، وَاسْتَنْشَقَ مِنْ كَفِّ وَاحِدَةٍ فَفَعَلَ ذَلِكَ ثَلَاثًا⁽⁸⁰⁾

((نبي ﷺ خولې او پوزې ته له يوه موتي نه اوبه واچولې او دغه کار يې درې ځله وکړه.))

⁷⁹ : صحيح البخاري (1 / 43)

⁸⁰ : صحيح مسلم (1 / 210)

په موتي کې اوبه راخلي نيمې خولې ته اچوې او پاتې بيا پوزې ته اچوې. دغه درېواړه طريقې شته، يوازې په افضليت کې يې د علماوو تر منځ اختلاف دی، د احنافو په اند افضله طريقه دا ده، چې رومي درې ځله خوله ومينځې او بيا درې ځله پوزه ومينځې؛ خو د امام شافعي، امام احمد، امام مالک او امام بخاري له نظره يې دغه بله طريقه افضله ده، چې يو موتی اوبه راواخيستل شي، خولې او پوزې ته گډې واچول شي.⁽⁸¹⁾

تر هغې وروسته په يو موتي کې اوبه را واخيستل شي او بل لاس ورسره ملگری شي او بيا مخ ته واچول شي.....

تر مړوندونو پورې د لاسونو مينځلو حکم

د لاسونو وينځلو په حکم کې د علماوو اختلاف دی، ابن عمر، ابو هريرة رضي الله عنهما، حسن بصري او امام احمد رحمهما الله د اوداسه په شروع کې تر مړوندونو پورې د لاسونو وينځل فرض بولي، ځکه وايي چې امر پرې راغلی او امر د وجوب لپاره وي، لکه دغه خبره ابن قدامه په المغني (۱۱۱۱) کې راوړې ده، امام شافعي رح يې سنت گڼي، امام مالک، اسحق او اوزاعي رحمهم الله ورته مستحب وايي، دوی وايي چې په حديث کې امر هم پرې راغلی دی؛ خو تر څنګ يې (فانه لايدري) علت ذکر دی، چې پر استحباب دلالت کوي.

احناف بيا په دې مسئله کې تفصيل کوي، لکه چې په بحر الرايق کې دي، هغوی وايي که په لاس کې يقيني نجاست وي؛ نو وينځل يې فرض دي، که غالب گومان وي؛ نو واجب، که شک وي نو بيا يې وينځل سنت دي او که شک هم نه وي؛ نو بيا وينځل مستحب دي.⁽⁸²⁾

د پوزې او خولې ته اوبه اچولو حکم

⁸¹ :الحق الصريح: ۲۶۷/۲

⁸² :الحق الصريح: ۲۵۵/۲

په دې د ټولو علماوو اتفاق دی، چې خوله او پوزه کنکالول په اوداسه کې شته؛ خو اختلاف يې يوازې په وجوب او نه وجوب کې دی:

۱: امام شافعي، مالک، حسن بصري، حماد، قتاده، ربیع، لیث، اوزاعي او یحي الانصاري په دې نظر دي، چې په اوداسه او غسل دواړو کې خولې او پوزې ته اوبه اچول سنت دي؛ خو له دوی سره پر خپله دغه خبره څه قوي دلیل نشته، د دوی دلیلونه او د هغې ځوابونه په لاندې ډول دي:

لومړی دلیل

په حدیث کې راغلي دي:

عَشْرٌ مِنَ الْفِطْرَةِ: قَصُّ الشَّارِبِ، وَإِعْقَاءُ اللَّحْيَةِ، وَالسَّوَاكُ، وَاسْتِنْشَاقُ الْمَاءِ⁽⁸³⁾

((لش شیان د فطرت برخه ده، برېت واړه کول، برېره پرېښودل، مسواک وهل او پوزې ته اوبه اچول.))

یاني مضمضه او استنشاق يې له فطرت نه شمارلي دي او فطرت سنتو ته وايي.

ځواب: فطرت له وجوب سره منافي نه دی، څنگه چې فطرت سنتو ته شامل دی، همدغه شان فرضو ته هم شامل دی.

د دوی دویم دلیل:

عَنْ رِفَاعَةَ بْنِ رَافِعٍ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ: فَقَصَّ هَذَا الْحَدِيثَ قَالَ فِيهِ: «فَتَوَضَّأَ كَمَا أَمَرَكَ اللَّهُ»⁽⁸⁴⁾

((له رفاعه بن رافع نه روایت دی، چې بېشکه رسول الله ﷺ دا حدیث بیان کړ او په دې کې يې وفرمایل، داسې اودس وکړه، لکه الله سبحانه و تعالی چې درته امر کړی دی.))
ياني حواله يې په ایت باندې ورکړه او په آیت کریمه کې؛ خو د پوزې او خولې ذکر نه شته؛ نو ځکه واجب نه شو.

⁸³: صحیح مسلم (1 / 223)

⁸⁴: سنن أبي داود (1 / 228) حکم الألباني: صحیح

خواب: په ايت کې مخ ذکر دی او مخ له پوزې خولې، سترگو وريزو، زڼې او داسې نورو نه جوړ دی، که دغه ټول اندامونه ترې ايسته شي؛ نو مخ نه پاتې کېږي، همدا لامل دی، چې پوزه او خوله په مخ کې شامله ده او هغه قراني امر دغو ټولو ته شامل دی، بله دا چې که په ايت کې پوزه او خوله ذکر نه وي؛ نو په صحيحو احاديثو کې ذکر ده، لکه چې وروسته به راشي ان شاء الله او همدغه پېغمبر ﷺ د قران کریم د بيان لپاره راغلی و او هغه پوره تشرېح کړې دی؛ نو مضمضه او استنشاق بعينه په فَتَوَضُّاً کَمَا أَمَرَكَ اللَّهُ کې داخل دي.

۲: د احنافو، سفيان ثوري او امام احمد نظر دا دی، چې خولې او پوزې ته په غسلو کې اوبه اچول واجب او په اوداسه کې سنت دي.

لومړی دليل

دوی وايي په غسلو کې امر موکد راغلی دی، الله سبحانه وتعالی فرمايي:

وَإِنْ كُنْتُمْ جُنُبًا فَاطَّهَّرُوا (85)

((که جنب یا ست نو ځان پاک کړئ))

او په اوداسه کې ځکه واجب نه ده، چې په هغه حديث کې سنت بلل شوي چې فرمايي:

عشر من سنن المرسلين

مضمضه او استنشاق هم په دغو لسو کې دي؛ خو حافظ په التلخيص الحبير کې (۱۱۴/۱) کې وايي چې دغه حديث په دې الفاظو نه دی ثابت.

که بلفرض ثابت هم شي؛ نو له دې نه مانا اصطلاحی اصولي سنت دي.

د احنافو دویم دليل:

د ابن عباس رضی الله عنهما مرفوع حديث دی:

المضمضة والاستنشاق من السنة (86)

((مضمضه او استنشاق له سنتو څخه دي))

⁸⁵ : صحيح البخاري (1 / 59)

⁸⁶ : د الحق الصريح په حواله : الدار قطني: ۸۵۱۱

خواب

حافظ په التلخیص کې دغه روایت سخت کمزوری بللی دی، لکه په النيل: ۱۷۳۱۱، تحفة الاحوذی: ۱۲۷۱۱، اعلام الموقعین: ۲۹۲۱۲، اسمعیل بن مسلم پکې دی او هغه ضعیف دی، دده په اړه علي بن المدینی وایي: لایکتب حدیثه، یحی بن معین ورته لیس بشی ویلی دی، لکه په فتاوی الدین الخالص: ۷۹۱۱ کې وضاحت شته. (۸۷)

په دې اړه د جمهورو مذهب

امام احمد، اسحق، ابو عبید، ابو ثور، داود ظاهري، ابن المبارک، ابن ابی لیل، حماد بن ابی سلیمان، ابو بکر بن المنذر او عام حدیثپوهان مضمضة او استنشاق په غسلو او اودس دواړو کې فرض ګڼي، چې دلیلونه یې په لاندې ډول دي:

۱: رسول الله ﷺ فرمائي:

«إِذَا تَوَضَّأَ فَمَضْمُضٌ» (۸۸)

((کله چې اودس کوي؛ نو خوله ورسره کنګالوه))

۲: «إِذَا تَوَضَّأَ أَحَدُكُمْ فَلْيَجْعَلْ فِي أَنْفِهِ مَاءً ثُمَّ لِيَنْثُرْ» (۸۹)

((کله چې په تاسې څوک اودس کوي؛ نو په خپله پوزه کې دې اوبه واچوي او بیا دې یې سون کړي))

همدا راز فرمائي:

۲: امر رسول الله ﷺ بالمضمضة والاستنشاق (۹۰)

((رسول الله ﷺ (په اوداسه کې) خولې او پوزې ته د اوبو په اچولو امر کړی دی.))

۳: رسول الله ﷺ په اوداسه کې خولې او پوزې ته همېشه اوبه اچولي دي، هیڅکله یې نه دي پرېښي. (د لا ډېر تفصیل لپاره الحق الصریح: ۲۶۳۱۲ کتلاي شی!)

۸۷: الحق الصریح: ۲۶۳۱۲

۸۸: سنن أبي داود (1 / 36) حکم الألباني: صحیح

۸۹: سنن أبي داود (1 / 35) حکم الألباني: صحیح

۹۰: دارقطني د فتاوی الدین الخالص: ۵۴۵۱۲ په حواله.

اوم فرض: د مخ وینځل

په اوداسه کې د مخ وینځل د قرآني ایت او مبارکو احادیثو له مخې واجب دي او د مخ په وینځلو کې د ږیرورو سړیو لپاره د ږیرې خلالول هم دي، یانې په ږیره کې لمډې کوتې ورنښاسي چې مخ لوند شي او دغه خلال فقط یو ځل ضروري دی او په کومو حدیثونو کې چې دوه او درې ځله راغلي دي، هغه ټول ضعیف دي، بیا په دې باب کې دوه مسئلې دي:

۱: د ږیرې وینځل

۲: د ږیرې خلال

د ږیرې وینځلو په اړه عطاء او ابو ثورح فرمائي چې په گڼه، اوږده او لنډه ږیره کې هیڅ فرق نه شته، بلکې د ټولو وینځل واجب دي او د دوی دلیل قیاس دی، یانې اودس د جنابت په غسلو قیاسوي، چې د جنابت په غسلو کې دغه توپیر نه کېږي؛ نو په اوداسه کې هم نه کېږي.

د جمهورو له نظره په دې کې تفصیل دی:

اوله برخه

که ږیره اوگده او گڼه نه وي، یانې د مخ له دایرې نه بهر نه وي او د مخ څرمن پکې ښکاري؛ نو د دې په وینځلو کې تقریباً د ټولو علماوو اتفاق دی، چې د دغسې ږیرې وینځل واجب (فرض) دي، که یو ونسته هم پکې وچ پاتې شو؛ نو اودس نه کېږي، بلکې بېرته به یې له سره کوي. (الفقه علی المذاهب الاربعه: ۶۰۱۱)

دویمه برخه

که ږیره گڼه، اوږده او زوړنده وي؛ نو په دې کې دا گنجایش شته، چې د مخ د دایرې ونسته ومینځل شي او کوم ونسته چې زوړوند وي، که وچ هم پاتې شي؛ نو باک نه لري، یانې د هغو ونستو وینځل واجب نه دي؛ خو سنت دي.

د ږیرې وینځلو په اړه د احنافو او مالکیانو مذهب

په ګڼه ږیره کې چې یوازې ګوتې وردننه شي او ونه مینځل شي؛ نو هم روا ده؛ خو په دې اړه د احنافو څو روایتونه دي:

۱: د ږیرې څلورمه برخه مسح کول.

۲: درېیمه برخه مسح کول.

۳: مخ سره مخامخ وینسته مسح کول.

۴: ټوله ږیره مسح کول.

۵: وروی عدم وجوب الشئ (په دې کې هیڅ شی نه دی واجب) (۲)

دغه روایتونه یوازې د ګڼې ږیرې باره کې دي، ځکه لنډه او رنگۍ ږیره ټوله وینځل واجب دي، تر دې چې د مخ څرمن ته اوبه ورسېږي او که ږیره زوړنده وي؛ نو د هغې وینځل او مسح کول واجب نه دي، بلکې سنت دي. (۹۱)

د شوافع او حنابلې وو مذهب دا دی، چې که ږیره زوړنده وي او یا د مخ له دایرې نه بهر وي؛ نو هم وینځل یې واجب دي، ځکه چې دا له مخ نه حسابېږي او فرضو په محل کې را زرغونه شوې ده، لکه دغه خبره په المغني کې ذکر ده.

خو دغه فرقونه یوازې علماوو کړي دي، په احادیثو کې د ګڼې، اوږدې او لنډې ږیرې توپیرونه نشته، بلکه علماوو د ابن عباس رض له هغه حدیث نه استنباط کړی دی، چې فرمایي:

نبي ﷺ د مخ لپاره یو موتی اوبه راواخیستي او بل لاس یې ورسره یو ځای کړ او مخ یې ږړې ومینځه. (بخاري: ۲۶۱۱)

له عادت او مشاهدې نه معلومه ده، چې په یو ځل اوبو اچولو سره ګڼه ږیره ټول په ټوله نه لمدېږي، خامخا پکې څه وینسته وچ پاتې کېږي.

په دې اړه د احنافو او مالکیانو دلیلونه

۹۱: (البحر الرایق ۴۱۱)

۱: نې ص د گنې ږيرې خاوند و او له هغه نه د ږيرې باطن وينځل نه دي نقل، بلکې يوازې د ږيرې خلال ترې نقل دی.

۴: د ږيرې زړوند وينسته د فرضو له محل نه بهر دي، لکه د سر وينسته چې له سر نه رابښکته شوي وي او دننه اوبه ورننويستل هم ضروري نه دي، چې وجه (مخ) د هغې څرمنې نوم دی، چې په هغې سره مواجهت حاصلېږي يانې له ورايه پرې نظر لگېږي او دننه څرمن خو داسې نه ده.

د شوافعو او حنابله وو دلايل

۱: دغه زړونده ږيره د فرضو په محل کې را زرغونه شوې ده او ږيره بلل کېږي، يانې لحيه (ږيره) ورته ويل کېږي؛ نو ځکه يې وينځل ضروري دي.

۲: په مسلم شريف کې د عمرو بن عبسه روايت دی:

«مَا مِنْكُمْ رَجُلٌ يُقَرِّبُ وَضُوءَهُ فَيَتَمَضُّضُ، وَيَسْتَنْشِقُ فَيَنْتَثِرُ إِلَّا خَرَّتْ خَطَايَا وَجْهِهِ، وَفِيهِ وَخْيَاشِيمِهِ، ثُمَّ إِذَا غَسَلَ وَجْهَهُ كَمَا أَمَرَهُ اللَّهُ، إِلَّا خَرَّتْ خَطَايَا وَجْهِهِ مِنْ أَطْرَافِ حَيْتِهِ مَعَ الْمَاءِ» (92)

((نشته په تاسې کې يو کس چې نږدې شي خپل اوداسه ته، خولې او پوزې ته اوبه واچوي او پوزه سون کړي، مگر د مخ گناهونه به يې راپربوځي (يانې ورژېږي) او په دې روايت کې دا هم راغلي دي، چې له خيشوم (د پوزې له منځ) نه به يې گناهونه ورژېږي، بيا مخ هغسې ومينځي لکه چې الله ورته امر کړی دی؛ نو د ږيرې له طرفونه نه به يې د مخ گناهونه وغورځېږي.))

له دغه حديث نه معلومېږي، چې د ږيرې ټولې خواوې وينځل هم واجب او فرض دي او په دې قول کې احتياط دي، که څه هم په لومړي قول کې يو څه گنجائش دی؛ خو دا خبره د اوداسه باره کې ده او په جنابت کې که ږيره هر ډول وي؛ نو ټوله به وينځي.

دويمه مسئله د ږيري خلالول

په دې کې اختلاف دی، چې د ږيري خلالول شته که نه؟
لومړی نظر: د ږيري خلالول نه شته او په دې اړه راغلي ټول حديثونه ضعيف او باطل دي، لکه دغه نظر د ابن ابی حاتم، احمد، ابو زرعة او ابن قيم رحمهم الله دی.
لکه په نصب الرايه کې دي:
قَالَ ابْنُ أَبِي حَاتِمٍ فِي كِتَابِ الْعِلَلِ سَمِعْتُ أَبِي يَقُولُ: لَا يَثْبُتُ فِي تَخْلِيلِ اللَّحْيَةِ حَدِيثٌ، اُنْتَهَى. (93)

((ابن حاتم وايي په كتاب العلل کې وايي، چې ما له خپل پلار نه اورېدلي دي، چې د ږيري د خلال په اړه راغلي حديث ثابت نه دي.))
شيخ الاسلام ابن قيم رحمه الله په زاد المعاد کې فرمايي:
وَقَالَ أَحْمَدُ وَأَبُو زُرْعَةَ: لَا يَثْبُتُ فِي تَخْلِيلِ اللَّحْيَةِ حَدِيثٌ. (94)
((احمد او ابو زرعة وايي چې د ږيري خلال په اړه راغلي حديث ثابت نه دي.))

دويم نظر

زياتره علماء په دې نظر دي، چې په اوداسه کې د ږيري خلالول شته، ځکه ډېر صحيح حديثونه پکې راغلي دي، لکه په نصب الرايه، تلخيص الحبير، تحفة الاحوذی او نيل لاوطار کې ذکر دي، بنياني هغو علماوو ته به دغه حديثونه نه وي رسېدلي، ځکه يې نه مني، هغوی په دې مسئله کې خطاء دي.

د ږيري خلالولو حکم

کوم علماء چې په اوداسه کې د ږيري د خلال قايل دي؛ نو هغوی هم د خلال په حکم کې يو نظر نه لري، بلکې نظرونه يې مختلف دي.

93 : نصب الراية (1 / 26)

94 : زاد المعاد في هدي خير العباد (1 / 191)

۱: یو نظر دا دی، چې په اوداسه کې د ږیرې خلال واجب دی او دغه نظر د اسحق بن راهویه دی، هغه فرمایي:

«إِنْ تَرَكَهٖ نَاسِيًا أَوْ مُتَأَوِّلًا أَجْزَأُهُ، وَإِنْ تَرَكَهٖ عَامِدًا أَعَادَ»⁽⁹⁵⁾

((که په هېره یا تاویل سره یې پرېږدي؛ نو اودس یې وشو او که قصداً یې پرېښودل؛ نو بېرته به له سره اودس کوي.))

همدا راز علامه مقبلي هم په اوداسه کې د ږیرې خلال واجب گڼي.⁽⁹⁶⁾

۲: د شوافعو او ابو یوسف له نظره په اوداسه کې د ږیرې خلال سنت دی.

۳: د احنافو له نظره مستحب دي.

۴: د جمهورو له نظره هم مستحب دي.

د جمهورو دلیلونه

۱: د ږیرې د خلال په اړه په راغلیو روایتونو کې یوازې د نبی کریم ﷺ افعال نقل دي او افعال وجوب نه پیدا کوي، بلکې استحباب راوړي.

۲: په دې اړه چې په کومو روایتونو کې امر راغلی دی، چې فرمایي:

عَنْ أَنَسٍ يَغْنِي ابْنَ مَالِكٍ، «أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا تَوَضَّأَ، أَخَذَ كَفًّا مِنْ مَاءٍ فَأَدْخَلَهُ تَحْتَ حَنَكِهِ فَخَلَّلَ بِهِ لِحْيَتَهُ»، وَقَالَ: «هَكَذَا أَمَرَنِي رَبِّي عَزَّ وَجَلَّ»⁽⁹⁷⁾

((له انس بن مالک نه روایت دی، چې نبی ص به کله اودس کاوه؛ نو یو موټی اوبه به یې

را واخیستې؛ نو له زڼې نه لاندې به یې ور داخلې کړې او د ږیرې خلال به یې پرې وکړ

او و به یې فرمایل چې رب راته دغسې امر کړی دی.))

په دې حدیث هم د ږیرې د خلال واجبوالی نه ثابتېږي، ځکه چې دا امر نبی ﷺ ته شوی

دی، امت ته نه دی شوی.

⁹⁵ : سنن الترمذي ت شاكر (1 / 46)

⁹⁶ : المنار: ۱۰۵۱۱، د الحق الصريح: ۳۳۴/۲ په حواله

⁹⁷ : سنن أبي داود (1 / 36) حكم الألباني: صحيح

۳: له نبي کریم ﷺ نه اودس ډېرو صحابه کرامو نقل کړی دی؛ خو د ږيري خالو حدیثونه فقط له څو صحابه کرامو نه نقل دي، که دا واجب وي؛ نو له هغو ټولو صحابه کرامو نه به د اوداسه په طريقه کې نقل وي؛ خو هسې نه ده؛ نو له دې نه يې استحبابيت ثابتېږي.

د لا ډېر تفصيل لپاره (الحق الصريح: ۳۳۴۱۲) کتلاي شي، هلته د هر لوري دلايل او ځوابونه شته، چې ما د لنډون په موخه پر همدې بسنه وکړه.

اتم فرض: تر څنگلو پورې لاسونه مینځل

په اوداسه کې د څنگلو مینځلو فرضیت په قرآني ایت ثابت دی او په فرضیت کې یې هیڅ اختلاف نه شته، لکه چې الله سبحانه و تعالی د اوداسه په لړ کې فرمائي:

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ⁽⁹⁸⁾

((کله چې مانځه ته پاڅئ نو خپل مخونه و مینځئ او لاسونه تر څنگلو پورې))

د متو په وینځلو کې د علماوو تر منځ تر منځ فقط په دې کې اختلاف دی، چې ایا څنگلې پکې داخل دي که نه؟ او راجحه خبره دا ده چې څنگلې هم پکې داخل دي.

نهم فرض: د سر مسح

د سر مسح په اوداسه کې فرض ده او فرضیت یې په قرآني ایت ثابت دی، لکه الله سبحانه و تعالی د اوداسه په لړ کې فرمائي:

وَأَمْسَحُوا بِرُءُوسِكُمْ⁽⁹⁹⁾

((پر خپلو سرونو باندې مسح وکړئ))

د سر په مسحه کولو کې دوه کیفیتونه او درې طریقې راغلې دي، چې په لاندې ډول دي:

پرومې طریقه

یوه دا ده چې له مخې نه دواړه لاسونه رابښل شروع کړي، تر دې چې شاته ورسېږي او بېرته به دواړه لاسونه هماغسې مخې ته لاسونه را ورسوي او په دې کې څه خاص کیفیت نه شته، که څه هم ځینې فقهاء په دې کې له تکلیف نه ډکه طریقه ښیي چې د دواړو لاسونو درې درې ګوتي سره یو ځای کړي او دواړه غټې ګوتي به پورته ونیسي،

⁹⁸ : المائدة: 6

⁹⁹ : المائدة: 6

تر دې چې خټه پورې ورسېږي... خو دغه طريقه په نبوي سنتو کې نه ده ثابته، بلکې هسې په زوره ځان زورول دي.

دويمه طريقه

بله دا ده چې د سر له منځ نه مسحه شروع کړې، لکه د ربیع په روايت کې راغلي دي:
عَنِ الرَّبِيعِ بْنِ مُعَوِّذِ ابْنِ عَفْرَاءَ [ص: 32]، «أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ تَوَضَّأَ عِنْدَهَا فَمَسَحَ الرَّأْسَ كُلَّهُ، مِنْ قَرْنِ الشَّعْرِ كُلِّ نَاحِيَةٍ، لِمَنْصَبِ الشَّعْرِ، لَا يُحَرِّكُ الشَّعْرَ عَنْ هَيْئَتِهِ»⁽¹⁰⁰⁾

((بېشکه رسول الله د ربیع بن معوذ بن عفراء په خوا کې اودس وکړ (په داسې شان چې) ټول سر يې مسح کړ (له هغه ځای نه چې د حیواناتو ښکری پکې راټوکېږي) ټول شا وخوا چې ویستان له خپلې ښې نه ونه خوځېږي (یانې دمنځ يې وړانه نه شي)))

خو دغه طريقه يې په هغه صورت کې ده، چې سر دمنځ شوي وي او دمنځ يې گډوډېږي، له دې نه علاوه د سر په مسحې په اندازه کې درې حده راغلي دي:

(۱) د ټول سر مسح کول. (۲) د پټکي (پکړۍ) په صورت کې نیم سر مسح کول او نیم پټکي مسح کول. (۳) یوازې پټکي مسح کول، پرته له ویستو نه.

د سر د لومړي ډول مسحې دلیل:

امام بخاري په خپل صحیح کې باب ایښی دی:

بَابُ مَسْحِ الرَّأْسِ كُلِّهِ

((د ټول سر مسح کولو په اړه باب))

او بیا يې د عبد الله بن زيد حديث راوړی دی:

عَنْ عَمْرِو بْنِ يَحْيَى الْمَازِنِيِّ، عَنْ أَبِيهِ، أَنَّ رَجُلًا، قَالَ لِعَبْدِ اللَّهِ بْنِ زَيْدٍ، وَهُوَ جَدُّ عَمْرِو بْنِ يَحْيَى أَتَسْتَطِيعُ أَنْ تُرِينِي، كَيْفَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَتَوَضَّأُ؟ فَقَالَ عَبْدُ اللَّهِ بْنُ زَيْدٍ: نَعَمْ، فَدَعَا بِمَاءٍ، فَأَفْرَغَ عَلَى يَدَيْهِ فَغَسَلَ مَرَّتَيْنِ، ثُمَّ مَضَمَضَ وَاسْتَنْثَرَ ثَلَاثًا، ثُمَّ غَسَلَ وَجْهَهُ ثَلَاثًا، ثُمَّ غَسَلَ يَدَيْهِ مَرَّتَيْنِ مَرَّتَيْنِ إِلَى الْمِرْفَقَيْنِ، ثُمَّ مَسَحَ رَأْسَهُ بِيَدَيْهِ، فَأَقْبَلَ

بِهِمَا وَأَذْبَرَ، بَدَأَ بِمُقَدِّمِ رَأْسِهِ حَتَّى ذَهَبَ بِهِمَا إِلَى قَفَاهُ، ثُمَّ رَدَّهُمَا إِلَى الْمَكَانِ الَّذِي بَدَأَ مِنْهُ، ثُمَّ غَسَلَ رِجْلَيْهِ»⁽¹⁰¹⁾

د دې حديث ژباړه مخکې تېره شوې ده.

د سر د دويم ډول مسحې دليل:

عَنْ ابْنِ الْمُغِيرَةِ، عَنْ أَبِيهِ، أَنَّ النَّبِيَّ صَلَّى اللَّهُ عَلَيْهِ وَسَلَّمَ: «مَسَحَ عَلَى الْخُفَّيْنِ، وَمُقَدِّمِ رَأْسِهِ وَعَلَى عِمَامَتِهِ»⁽¹⁰²⁾

((د مغیره زوی له خپل پلار نه روایت کوي، چې بېشکه ښي ص په موزو مسح وکړه او د سر په مخکنۍ پرځه او پټکي پاندې مسح وکړه.))

د سر د درېيم ډول مسحې دليل:

عَنْ جَعْفَرِ بْنِ عَمْرِو بْنِ أُمَيَّةَ، عَنْ أَبِيهِ، قَالَ: «رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يَمَسُحُ عَلَى عِمَامَتِهِ وَخُفَّيْهِ»⁽¹⁰³⁾

((جعفر بن عمرو بن امیه له خپل پلار نه روایت کوي، هغه وايي چې ما ښي ص په داسې حال کې ولید چې) په پټکي او جورابو مسحه کوله.))

د سر مسح کولو د اندازې په اړه د علماوو اختلاف

د سر د مسحې په فرضیت د ټولو علماوو اتفاق دی او په دې هم اتفاق دی، چې د ټول سر مسح غوره ده؛ خو اختلاف فقط په دې ټکي کې دی، چې د سر څومره اندازه مسح کول فرض دي، چې له هغې نه غیر اودس نه کېږي؛ نو په دې کې درې نظرونه دي:

۱: امام شافعي، سفیان ثوري رحمهما الله په دې نظر دي، چې که یو یا دوه وینسته هم مسح شو؛ نو اودس وشو او فرض ادا شو؛ خو دا ډېر سخت کمزوری نظر دی، چې هیڅ دليل پرې نه شته.

¹⁰¹ : صحيح البخاري (1 / 48)

¹⁰² : صحيح مسلم (1 / 231)

¹⁰³ : صحيح البخاري (1 / 52)

۲: د امام ابو حنيفه رحمه الله نظر دا دی، چې د سر څلورمه برخه مسح کول فرض دي هغه که د سر هر طرف وي.

۳: امام اوزاعي، ليث بن سعد او امام نووي رحمهم الله په دې نظر دي، چې د سر مخکنۍ برخه به مسح کېږي؛ خو دغه درېواړه نظرونه د سر د ځينې برخې مسح کولو په اړه دي.

۴: امام احمد، امام مالک او امام بخاري رحمهم الله د ټول سر مسح فرض گڼي او همدا نظر د منلو وړ هم دی او دليلونه يې دا دي:

الله سبحانه وتعالى د اوداسه په لړ کې فرمايي:

وَأَمْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ (104)

((تاسې پر خپلو سرونو باندې مسح وکړئ او پښې ومينځئ.))

ناشنا خبره خو دا ده چې د سر او پښو دواړو په اړه په يوه ايت کې په يو شان الفاظو امر راغلی دی، چې مسح يې کړئ؛ خو د پښو په وينځلو کې هېڅوک اختلاف نه کوي، چې د پښو درېيمه او څلورمه برخه وينځل فرض دی، بلکې وايي که په پښه کې يو وينسته هم وچ پاتې شو؛ نو اودس نه کېږي؛ خو د سر که دې څلورمه برخه مسحه کړه؛ نو هم اودس دې وشو!!! بلکې زياتره عوام د سر څلورمه برخه مسح کول داسې فرض گڼي چې خامخا به څلورمه برخه مسحه کوي، که له دې نه زياته کړه، گڼي اودس دې ونه شو، او داسې هم نه وايي چې که څلورمه برخه دې مسح کړه؛ نو فقط اودس دې وشو، گڼي افضله دا ده چې ټول سر مسح شي، سره له دې چې په قرآن کریم کې څه داسې دليل نه شته، چې د سر د ځينې برخې مسح کولو جواز ترې ښکاره شي.

همدا راز د تيمم په اړه الله سبحانه وتعالى فرمايي:

فَلَمْ يَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ (105)

104: المائدة: 6

105: النساء: 43

((که اوبه مو نه موندلې؛ نو په پاکه خاوره تیمم ووهئ او (د تیمم وهلو پر مهال) پر خپلو مخونو او لاسونو مسح وکړئ.))

په دې ایت کریمه کې هم الله سبحانه و تعالی د (مسح) او (باء) ذکر کړی دی؛ نو دا چې د تیمم ایت د مخ د ځینې برخې په مسح کولو دلالت نه کوي، سره له دې چې تیمم د اودس ځای ناستی دی او دا په خاورو سره مسح ده، تکرار هم پکې مشروع نه دی؛ نو دغه ایت کریمه په اوداسه کې څنگه د سر د ځینې برخې په مسح کولو دلالت کولای شي؟!.

بله ډېره عجیبه خبره، هغه دا چې که ټول سر دې مسح کړ؛ نو د ټولو علماوو له نظره دې اودس وشو او ښه وشو؛ خو د ځینې سر مسح کولو په صورت کې ډېر علماء وايي چې اودس دې ونه شو، یانې د ټول سر مسح په صورت کې هېڅوک درته دا نه شي ویلای چې اودس دې نه دی شوی او بې اودسه دې موندل وکړ؛ خو که د سر څلورمه برخه دې مسح کړه؛ نو زیاتره علماء وايي چې اودس دې نه دی شوی؛ نو ښه دا نه ده، چې سړی ټول سر مسح کړي او په دې کې څه تکلیف دی، چې لږه برخه یې مسح کولای شي او ټول سر نه شي، که دا شیطاني وسوسه او دسیسه نه وي؛ نو که د ټول سر مسح مستحب هم وي؛ نو ولې نه یې کوي، ستا له مستحبو سره دښمني ولې ده!!!؟⁽¹⁰⁶⁾

¹⁰⁶ الحق الصریح: ۷۵/۲، ۷۴، ۷۳، ۷۲، ۷۱، ۷۰، (الدین الخالص (پښتو): ۵۷/۱

د سر مسحې لپاره اوبه راخيستل

په دې کې اختلاف دی، چې د سر مسح کولو لپاره نورې اوبه راخيستل ضروري دي او که په هماغو اوبو به يې مسح کوي، چې په لاسونو پورې وي، يانې د څنگلو مينځلو نه تيار لاسونه لاسونه وي، پر هماغه لوندوالي به سر مسح کوي؟ په دې کې دوه نظره دي:

لومړی نظر د امام ابو حنيفه او امام شافعي رحمهما الله دی، دوی وايي چې نورې اوبه به نه راخلي، بلکې پر هماغو اوبو به سر مسح کوي، چې له څنگلو مينځلو نه پاتې وي او دا د جمهورو مذهب هم دی او مبارکپوري صاحب ورته په تحفة الاحوذی (۴۷۱) کې تر جیح هم ورکړې ده.

د دوی دليل:

دوی د ابْنُ لَهِيْعَةَ په روايت د عبدالله بن زيد رض په حديث کې دغه الفاظ وړاندې کوي:

عَنْ عَبْدِ اللَّهِ بْنِ زَيْدٍ: أَنَّ النَّبِيَّ صَلَّى اللَّهُ عَلَيْهِ وَسَلَّمَ تَوَضَّأَ، وَأَنَّهُ مَسَحَ رَأْسَهُ بِمَاءٍ غَيْرِ فَضْلٍ يَدَيْهِ. (107)

((له عبدالله بن زيد رحمه الله نه روايت دی، چې ده نبی ﷺ په اودس کولو وليد، چې سر يې مسح کړ پر هغو اوبو چې د لاسونو له اوبو نه زياتې پاتې شوې وې.))
د دويم نظر د پلويانو دليل:

عَنِ الرَّبِيعِ، «أَنَّ النَّبِيَّ صَلَّى اللَّهُ عَلَيْهِ وَسَلَّمَ مَسَحَ بِرَأْسِهِ مِنْ فَضْلِ مَاءٍ كَانَ فِي يَدِهِ» (108)

((له ربیع رحمه الله نه روايت دی، چې بېشکه نبی ﷺ سر مسح کړ په هغو اوبو سره چې په لاس پورې پاتې شوې وې.))

107: سنن الترمذي ت شاكر (1 / 51) حكم الألباني: صحيح

108: سنن أبي داود (1 / 32) حكم الألباني: حسن

په ښکاره ډول په دې حدیثونو کې ټکر ښکاري؛ خو شیخ مبارکپوري رح په تحفه الاحوذی (۴۸۱) کې فرمایي چې د دې حدیثونو تر منځ ټکر نه شته، ځکه چې لومړنی روایت له عبدالله بن زید رضی الله عنه نه د عمرو بن الحارث په واسطه نقل دی او دویم د ابن هلیعه په واسطه نقل دی، سره له دې چې عمرو بن الحارث ثقه (باوري) او ابن هلیعه ضعیف دی؛ نو د ابن هلیعه روایت د عمرو بن الحارث په پرتله کمزوری شو او امام ترمذي هم دې خبرې ته اشاره کړې ده، لکه چې فرمایي:

وَرَوَايَةُ عَمْرِو بْنِ الْحَارِثِ، عَنْ حَبَّانٍ أَصَحُّ، لِأَنَّهُ قَدْ رُوِيَ مِنْ غَيْرِ وَجْهِ هَذَا الْحَدِيثُ، عَنْ عَبْدِ اللَّهِ بْنِ زَيْدٍ، وَغَيْرِهِ، أَنَّ النَّبِيَّ صَلَّى اللَّهُ عَلَيْهِ وَسَلَّمَ أَخَذَ لِرَأْسِهِ مَاءً جَدِيدًا وَالْعَمَلُ عَلَى هَذَا عِنْدَ أَكْثَرِ أَهْلِ الْعِلْمِ رَأْوًا: أَنْ يَأْخُذَ لِرَأْسِهِ مَاءً جَدِيدًا (109)

لنویز

لومړنی (په نویو اوبو د سر مسح کولو) روایت قوي او د نویو ابو راخیستو روایت د هغې پرتله کمزوری دی او که صحیح هم شي؛ نو فقط جواز ثابتولای شي، نه افضلیت، بلکې غوره والی په دې کې دی، چې د څنګلو مینځلو نه په پاتې شویو اوبو سر مسح شي. (110)

د سر په مسح کې د غوږونو مسح هم ده، چې په سر دې لاس رابښکه او بېرته دې هغه ځای ته را ورساوه، چې د سر مسح دې ترې شروع کړې وه، یانې بېرته دې مخې ته را ورساوه؛ نو بیا به د غوږونو په شاغټې ګوټې راکاږې او د شهادت ګوټې به د غوږونو په منځ کې هم راکاږې؛ خو اوس پوښتنه دا ده، چې د غوږونو مسح کولو لپاره به بېلې اوبه راخلي او که نه په هماغو اوبو به یې مسح کوي، چې له څنګلو نه پاتې وې او سر دې پرې مسح کړ؟ په دې کې صحیح خبره دا ده، چې نورې اوبه راخیستل پکې نه شته، بلکې د لاسونو په هماغه زاړه لوندوالي به یې مسح کړې او د لیلونه یې دا دي:

نبي ص فرمایي چې غوږونه د سر برخه ده.

109: سنن الترمذي ت شاكر (1 / 52) حكم الألباني: صحيح

110: الحق الصريح: ۳۶۲/۲

۱: عَنْ أَبِي أُمَامَةَ، قَالَ: تَوَضَّأَ النَّبِيُّ صَلَّى اللَّهُ عَلَيْهِ وَسَلَّمَ فَغَسَلَ وَجْهَهُ ثَلَاثًا، وَيَدَيْهِ ثَلَاثًا، وَمَسَحَ بِرَأْسِهِ، وَقَالَ: «الْأُذُنَانِ مِنَ الرَّأْسِ» (111)

((له ابې امامه ﷺ نه روايت دی، هغه فرمايې، چې نبي ص اودس وکړ (په داسې شان چې) درې ځله يې مخ و مينځه او درې ځله يې لاسونه و مينځل او په سر يې مسح وکړه او ويې فرمايل چې غوږونه له سر نه دي (يانې د سر برخه ده.))

له دې صحيح مرفوع حديث نه معلومېږي، چې غوږونه به د سر له مسحې نه پس په هماغو اوبو مسح کېږي، چې د سر له مسحې نه پاتې وي او حافظ ابن حجر رحمه الله فرمايې په دې اړه اته حديثونه راغلي دي.

۲: کومو صحابه کرامو چې له نبي کریم ص نه اودس نقل دی، په هغو کې هېچا دا نه دي ويل چې نبي ص د غوږونو مسح کولو لپاره بېلې اوبه راخيټسې دي، که هم له ابن عمر رض نه دا نقل دي، چې هغه د خپلو غوږونو مسح کولو لپاره تازه اوبه راخيټسې دي؛ خو هغه موقوف روايت دی.

د غوږونو مسح کولو حکم

ظاهره دا ده، چې د غوږونو مسح کول سنت دي، ځکه د غوږونو مسح په فعلي حديثونو کې راغلې ده او فعلي حديث پر وجوب دلالت نه کوي. (112)

111: سنن الترمذي ت شاكر (1 / 55) حكم الألباني: صحيح

112: الدين الخالص (پښتو): ۳۲۷/۲

د خټ مسح

د جمهورو علماوو له نظره د خټ مستقلة مسح بدعت ده او لامل يې دا دی، چې په دې اړه هيڅ صحيح حديث نه شته، لکه دغه وينا د امام شافعي او امام احمد رحمه الله ده، همدا راز امام نووي رحمه الله فرماي:

لَمْ يَصَحَّ عَنِ النَّبِيِّ - صَلَّى اللَّهُ عَلَيْهِ وَسَلَّمَ - فِيهِ شَيْءٌ، قَالَ: وَلَيْسَ هُوَ بِسُنَّةٍ بَلْ بِدْعَةٍ. (113)

همدا راز شيخ الاسلام علامه ابن قيم رحمه الله په دې اړه فرماي:

وَقَالَ ابْنُ الْقَيِّمِ فِي الْهَدْيِ: لَمْ يَصَحَّ عَنْهُ فِي مَسْحِ الْعُنُقِ حَدِيثُ الْأَبَتَّة. (114)

خو احناف د خټ مسح مستحبه بولي، لکه دغه خبره رشيد احمد لدهيانوي صاحب په احسن الفتاوى (۱۲۱۲) کې کړې ده او پر دې سربېره د حنفي فقهي په نورو کتابونو، لکه کنز (۳۱۱)، شرق وقياه (۶۹۱۱) او داسې نورو کې ذکر ده او د خټ د مسحې په استحباب يې له نيل الاوطار نه پنځه روايتونه نقل کړي او ورسره يې دا هم ويلي دي، چې که څه هم دغه روايتونه کمزوري دي؛ خو په فضايلو کې کمزوري روايتونه هم په کار راځي، لکه دغه خبره عبد الحى لکهنوي صاحب هم (تحفة الطلبة في تحقيق مسح الرقبة: ۲۵۴/۱) کې دا خبره کړې ده، چې د خټ په مسح کې قولي او فعلي روايتونه شته، اگر که د سند له پلوه کمزوري دي؛ خو که چا وکړه؛ نو مستحب ده.

خو دلته دا خبره په پام کې نيول پکار دي، چې ضعيف هله يو د بل شاهد گرځي او حسن درجې ته رسېږي، چې ضعف يې لږ وي او د سند پوه ځای کې دغه ضعف نه وي، لکه دا خبره د مصطلح الحديث علماء بيانوي.

113 : نيل الاوطار (1 / 206)

114 : نيل الاوطار (1 / 206)

د خټ د مسحي په اړه راغلي حديثونه او د هغې تجزيه

۱: عن مصرف بن عمرو يبلغ به كعب بن عمرو قال: رايت رسول الله ص توضا فمسح لحيته وقفاه (اخرجه ابن السكن في كتاب الحروف وابوداود: ۱۹۱۱) واحمد

په دې حديث کې ليث بن ابی سليم دی او هغه په اتفاق د محدثينو ضعيف دی، لکه دغه خبره امام نووي په تهذيب الاسماء واللغات کې کړې ده، همدا راز مصرف بن عمر پکې مجهول راوي دی او دغه خبره ابن القطان په النيل الاوطار (۲۰۳۱۱) کې کړې ده. (115)

۲: عَنْ نَافِعٍ عَنْ ابْنِ عُمَرَ أَنَّ النَّبِيَّ - صَلَّى اللَّهُ عَلَيْهِ وَسَلَّمَ - قَالَ: «مَنْ تَوَضَّأَ وَمَسَحَ بِيَدَيْهِ عَلَى عُنُقِهِ وَفِي الْغُلِّ يَوْمَ الْقِيَامَةِ» (116)

دا حديث موضوعي دی، يانې له ځانه جوړ شوی دی، لکه ابن حجر په التقریب: ۱۳۰۱۲، رقم: ۶۵۵۶) او سلسله: ۱۶۷۱۲، رقم: ۶۴۴) کې او داسې نورو څو حديثپوهانو دغه حديث موضوعي بللی.

۳: «عَنْ مُوسَى بْنِ طَلْحَةَ قَالَ: مَنْ مَسَحَ قَفَاهُ مَعَ رَأْسِهِ وَفِي الْغُلِّ يَوْمَ الْقِيَامَةِ» (117)

علامه عيني د هدايي په شرح کې وايي که څه هم دغه حديث موقوف دی؛ خو د مرفوع حکم لري، ځکه په دې بيان ځای کې د رايې لپاره هيڅ ځای نه شته؛ خو دغه خبره له دوو وجو نه غلطه ده يوه دا چې موسى بن طلحه صحابي نه دی، لکه دا خبره (الاصابة: ۳۱۵۱۶ ابن حجر) نو دا تابعي او يا تبع تابعي دی؛ نو ځکه يې خبره باطله ده.

دويمه وجه: د دې په سند کې المسعودي راوي دی او پر هغه اختلاط راغلی و، لکه دغه خبره په التلخيص الحبير (۹۲۱۱) او السلسله: ۹۸۱۱، رقم: ۶۹) کې دي او د مختلط راوي باره کې قانون دا دی، چې له اختلاط نه مخکې روايتونه به يې قبول او وروستي او يا

115 : الحق الصريح: ۲۸۸۱۲

116 : نيل الأوطار (1 / 207)

117 : نيل الأوطار (1 / 206)

شکمن چې دا به مخکني وي که وروستي؛ نو هغه به يې د منلو نه وي. (نهایة الاغتباط بمن رمی من الرواة بالاختلاط، ص: ۳۴)

۴: رواى الديلمي فى مسند الفردوس من حديث ابن عمر مرفوعاً: مسح الرقبة امان من الغل يوم القيمة)

په دې روايت کې محمد بن عمرو الانصاري ابو سهيل البصري دى او هغه د محدثينو په اتفاق کمزورى دى، لکه دا خبره په (الموضوعات الکبرى: ۶۳) ده، همدا لامل دى چې امام نووي رحمه الله دغه حديث موضوعي (له ځانه جوړ شوى) بللى دى او د څټ مسح يې بدعت بللې ده. (المجموع: ۶۵۱۱) امام سيوطي په موضوعي احاديثو کې شمارلى دى، فى ذيل الاحاديث الموضوعه، ص: ۴۰۳، الضعيفة: ۹۷۱۱، رقم: ۶۹، وکشف الخفاء للعجلوني: ۲۰۸۱۲

۵: عَنْ لَيْثٍ، عَنْ طَلْحَةَ بْنِ مُصَرِّفٍ، عَنْ أَبِيهِ، عَنْ جَدِّهِ، قَالَ: «رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَمَسْحُ رَأْسَهُ مَرَّةً وَاحِدَةً حَتَّى يَبْلُغَ الْقَدَالَ (118)»
په دې اړه عظيم ابادي رحمه الله فرماي:

دا حديث ضعيف دى، ځکه ليث بن سليم پکې دى او هغه متروک دى.

نو په دغسې روايتونو استحباب نه ثابتېږي، بلکې د څټ مستقلة مسح بدعت ده او دا لا څه چې عوام خلک د سر له مسحې سره له څټ نه علاوه ان څنگلې هم مسح کوي، ته دې ظلم ته گوره چې د ټول مسح فرض ده؛ نو هسې دوه درگوتې مخامخ پيکي ته ور وړي او نوره پرېږدي، ته به واي ډېر گران کار دى، سم په غره ختل دي او چې کومه برخه په دين کې نه شته هغه ورته شيطان څومره ښکلې او اسانه کړې ده، په ډېر تکلف سره څټ او څنگلې مسح کوي او بيا پسې د گوتو سرونه هم ښکلوي؛ نو ټول قبيح بدعتونه ځان ترې ساتل پکار دي. (119)

118: سنن أبي داود (1 / 32) حكم الألباني: ضعيف

119: الحق الصريح: ۲۸۹۱۲

لسم فرض: د پښو مینځل

په اوداسه کې د پښو مینځلو فرضیت په قرآني ایت ثابت دی، لکه الله سبحانه و تعالی د اوداسه په لړ کې فرمائي:

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَارْجُلَكُمْ إِلَى الْكَعْبَيْنِ (120)

((کله چې مانځه ته پاڅئ نو خپل مخونه و مینځئ او لاسونه تر څنګلو پورې او پښې تر پرکيو پورې))

په اوداسه کې د پښو مینځلو په فرضیت کې د اهل سنتو علماوو تر منځ هیڅ اختلاف نه شته، پرته له شیعې ګانو نه چې هغوی د پښو مینځل فرض نه ګڼي؛ خو د هغوی اختلاف څه ارزښت نه لري، ځکه هغوی مسلمانان نه دي؛ نو که له ټول اوداسه نه منکر شي زموږ پرې څه!!!

په جورابو مسح

په جورابو مسح کې دوه ډوله شرطونه دي، چې یو شرعي او بل یې اجتهادي دي، شرعي شرطونه پکې خلور دي، که دغه خلور واړه شرطونه په پام کې ونیول شي؛ نو بیا پرې مسح کېږي او هیڅ باک نه لري، هغه شرطونه دا دي:

۱: پښې به پاکې وي، لکه په حدیث شریف کې راځي:

فَإِنِّي أَدْخَلْتُهُمَا طَاهِرَتَيْنِ (121)

یانې جورابې به دې مخکې په اوداسه پښو کړې وي؛ نو هله به پرې بیا مسح کېږي.

120 : المائدة: 6

121 : صحيح البخاري (1 / 52)

۴: د مسحې لپاره ټاکلی وخت لري، چې د مقيم لپاره يوه شپه او يوه ورځ ده او مسافر تر درېيو شپو او درېيو ورځو پورې پرې مسح کولای شي، چې د شريح بن هاني په حديث کې دي:

«جَعَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثَةَ أَيَّامٍ وَلَيَالِيَهُنَّ لِلْمَسَافِرِ، وَيَوْمًا وَلَيْلَةً لِلْمُقِيمِ»⁽¹²²⁾

۳: جورابه به پاکه وي، کما فی حديث خلع النعال.

۴: د جنابت په حالت کې پرې مسح نه کېږي.

له دې نه علاوه فقهاوو او جهادي شرطونه وړاندې کړي دي، چې په هيڅ صحيح حديث کې نه شته او هسې يې عوامو ته خبره سخته کړې ده.⁽¹²³⁾

اوداسه نه پس دعاگانې

د اوداسه په شروع کې فقط بِسْمِ اللَّهِ او په پای کې يې په صحيحو حديثونو کې فقط درې دعاگانې ثابتې دي:

۱: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، او د ترمذي په روايت کې ورسره دغه الفاظ هم ملګری دي: اللَّهُمَّ اجْعَلْنِي مِنَ التَّوَّابِينَ، وَاجْعَلْنِي مِنَ الْمُتَطَهِّرِينَ.

عَنْ عُمَرَ بْنِ الْخَطَّابِ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: " مَنْ تَوَضَّأَ فَأَحْسَنَ الْوُضُوءَ ثُمَّ قَالَ: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، اللَّهُمَّ اجْعَلْنِي مِنَ التَّوَّابِينَ، وَاجْعَلْنِي مِنَ الْمُتَطَهِّرِينَ، فَتَحَتْ لَهُ ثَمَانِيَةُ أَبْوَابِ الْجَنَّةِ يَدْخُلُ مِنْ أَيِّهَا شَاءَ.

¹²² : صحيح مسلم (1 / 232)

¹²³ : الحق الصريح: ۵۹۶/۴

((له عمر بن خطاب رضی الله عنه نه روایت کوي، چې رسول الله ارشاد وفرمايه، چې په تاسې کې هېڅوک داسې نشته، چې هغه اودس وکړي او ښه پوره اودس وکړي او بيا دغه پورتنۍ دعا ووايي، مګر هغه به د جنت اته واړه دروازې پرانيستل شي، په کومه يوه چې غواړي ورننوتلای شي. (124))

۴. سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا اللَّهُ، أَسْتَغْفِرُكَ وَأَتُوبُ إِلَيْكَ.

عَنْ أَبِي سَعِيدٍ الْخُدْرِيِّ قَالَ: " مَنْ تَوَضَّأَ، ثُمَّ فَرَّغَ مِنْ وُضُوئِهِ فَقَالَ: سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا اللَّهُ، أَسْتَغْفِرُكَ وَأَتُوبُ إِلَيْكَ، خُتِمَ عَلَيْهَا بِخَاتَمٍ ثُمَّ وُضِعَتْ تَحْتَ الْعَرْشِ، فَلَمْ تُكْسَرْ إِلَى يَوْمِ الْقِيَامَةِ... (125)

له ابو سعيد خدری (رضي الله عنه) نه روایت دی، چې څوک اودس وکړي او له اوداسه نه وزگار شي او بيا دغه پورتنۍ دعا وو؛ نو پر دغه دعا يوه ټاپه ووهل شي او بيا تر عرش لاندې کېښودل شي او تر قیامتې پورې به دغه ټاپه ماته نشي.))

او څوک چې د اوسه په منځ کې او يا د هر اندام مينځلو پر مهال دعاګانې وايي، هغه صحيح نه دي ثابتې، لکه ځينې خلک په اوداسه کې دننه دغه لاندینۍ دعا وايي:
«اللَّهُمَّ اغْفِرْ لِي ذَنْبِي، وَوَسِّعْ لِي فِي دَارِي، وَبَارِكْ لِي فِي رِزْقِي» (126)

124: مسلم: ۲۲۱۱، مشكاة: ۳۹۱۱، سنن الترمذي ت شاكر (1 / 77)

125: مصنف عبد الرزاق الصنعاني (1 / 186)

126: مصنف ابن أبي شيبة (6 / 50)، عمل اليوم والليلة لابن السني (1 / 30)، مسند أبي

يعلى الموصلي (13 / 257) [حكم حسين سليم أسد]: إسناده صحيح، (شيخ ابو محمد

امين الله البشاورى حفظه الله وايي چې دغه روايت صحيح دى؛ خو د اوداسه قيد پکې

کمزورى دى)

ق ي م

د شريعت اسانۍ ته گوره چې د انسانانو څومره خيال يې پکې ساتلی دی، داسې يې نه دي کړي، چې مرئ او که چوئ خو دغه کار به همدغسې کوئ، بلکې د فريضو په تر سره کولو کې يې ډېرې لارې چارې ښوودلي دي، لکه که مونږ دې په ولاړه نشو کولای؛ نو په ناسته يې وکړه او که په ناسته دې نشو کولای، په ملاسته او ان په اشاره يې هم کولای شې، دا زموږ د الله سبحانه و تعالی د رحم ښکارندوی ده، چې داسې اساني يې پر خپلو بنده گانو راوستې ده او فرمايې:

يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ (127)

((الله ج پر تاسې د اسانتيا اراده لري او سختۍ اراده پر تاسې نه لري.))

نو د ديني اسانتياوو له ډلې يو تيمم هم دی او دا پر دې امت د الله سبحانه و تعالی خاصه پېروزيڼه ده او الله سبحانه و تعالی دې زموږ پر مور عابشه ابې خپل ټول رحمتونه را اووروي، چې د هغې د امېل ورکېدو په هغه واقعه کې الله د تيمم اساني نازله کړه. تيمم د اوداسه بدل دی او په پاڅوالي کې د اوداسه پشان دی؛ خو د عذر په صورت کې کېږي، چې يو له هغو عذرونو نه د اوبو نشتوالی دی، لکه الله سبحانه و تعالی فرمايې:

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهَّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ (128)

((ای مؤمنانو کله چې مانځه ته پاڅئ؛ (نو اودس وکړئ... خو که) اوبه نه مومي؛ نو د پاکې ځمکې پر مخ تيمم ووهئ (په تيمم کې) د ځمکې له مخ نه خپل مخونه او لاسونه

127 : البقرة: 185

128 : المائدة: 6

مسح کړی، الله پر تاسې د تنګسيا اراده نه لري، لیکن الله ستاسې د پاکۍ اراده لري، د دې لپاره چې پر تاسې خپل نعمت پوره کړي، چې د هغه شکر وکړئ.))

بل عذر یې ناروغي ده، چې له امله یې تیمم روا کېږي او د ناروغي مخه حد نه دی ټاکل شوی، بس چې د اوبو کارولو په صورت کې د ناروغي زیاتېدو اټکل وي؛ نو تیمم راو کېږي؛ خو پوښتنه دا ده، چې ایا تیمم طهارت مطلقه دی او که ضروريه؟ په دې مسئله کې د علماوو تر منځ لږ اختلاف دی، لکه امام مالک رحمه الله د امام شافعي رحمه الله وروستی نظر دا و، چې تیمم طهارت ضروريه دی، یانې په یوه تیمم خو مونځونه نه کېږي، بلکې د هر مانځه لپاره به بېل بېل تیمم وهي؛ خو امام ابو حنیفه، ثوري او لیث، حسن بصري، سعید بن المسیب، زهري او ابن حزم رحمهم الله بیا وايي چې نه! تیمم طهارت مطلقه دی او په حکم کې د اوداسه پشان دی، چې څومره مونځونه پرې کوي کېږي، تر هغې چې بې اودسه شوی نه یې او په دلیل کې دغه ایت وړاندې کوي چې:

وَلَكِنْ يُرِيدُ لِيُطَهَّرَكُمْ (129)

د تیمم کیفیت

احناف علماء د تیمم طریقه داسې ښیي چې په ټول مخ داسې مسح کوي، چې هیڅ برخه یې بې مسحې پاتې نه شي، ان د سپېرمو په سوړو کې به هم ګوتې ورنښاسي، یا په لاسونو چې مسح کوي؛ نو اول درې ګوتې په لاس ږدي او راکاږي یې تر دې چې څنګلو ته ورسېږي، له هغې نه وروسته چې بېرته راوګرځي؛ نو د لاس په دوو نورو ګوتو د لاس طرف مسح کړي او بیا به پر دغه بل لاس باندې هم دغه شان کار وکړي او بیا د ګوتو منځ کې خلال هم وکړي، یانې ګوتې یو په بل کې سره ورکړي.

خو د تیمم دغه پورتنۍ طریقه په نبوي احادیثو کې نه شته او نه مستحب ده، بلکې هسې بېځایه ځان زورول او تکلیفول دي، ځکه رسول الله ﷺ امت ته د تیمم دغه طریقه نه ده ښودلې او احناف تیمم په اوداسه قیاسوي، چې په اوداسه کې ټول مخ او لاسونه مینځل ضروري دي؛ نو په تیمم کې به هم ضروري وي؛ خو دغه قیاس ناسم دی،

ځکه که تیمم په اوداسه قیاسوو؛ نو په اوداسه کې خود سر مخ او پښې مینځل هم شته؛ نو بیا پکار وه، چې په تیمم کې هم پر سر او پښو مسح هم وای، چې دغه پکې نشته، بله دا چې کله موږ په اوداسه کې په موزو مسح کوو؛ نو بیا خود قیاس غوښتنه دا وه، چې په دغه وخت کې هم موږ په موزو همدغسې مسح کولای چې د پښې هیڅ برخه یې مسحې نه پاتې کېدای؛ خو هلته استیعاب نه شته، بلکې په موزو باندې فقط درې ګوټې رابښل دي؛ نو دغه تکلفات هم پکې نه شته او بله دا چې قیاس به مو هله کولای چې صریح احادیث پکې نه وای؛ نو مانا چې په تیمم کې استیعاب (ټول اندام راګېرول) شرط نه دی او دلیل پرې دا حدیث دی:

فَقَالَ عَمَّارُ بْنُ يَاسِرٍ لِعُمَرَ بْنِ الْخَطَّابِ: أَمَا تَذْكُرُ أَنَا كُنَّا فِي سَفَرٍ أَنَا وَأَنْتَ، فَأَمَّا أَنْتَ فَلَمْ تُصَلِّ، وَأَمَّا أَنَا فَتَمَعَّكَتُ فَصَلَّيْتُ، فَذَكَرْتُ لِلنَّبِيِّ صَلَّى اللَّهُ عَلَيْهِ وَسَلَّمَ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: «إِنَّمَا كَانَ يَكْفِيكَ هَكَذَا» فَضَرَبَ النَّبِيُّ صَلَّى اللَّهُ عَلَيْهِ وَسَلَّمَ بِكَفِّهِ الْأَرْضَ، وَنَفَخَ فِيهِمَا، ثُمَّ مَسَحَ بِهِمَا وَجْهَهُ وَكَفَّيْهِ (130)

د تیمم صحیح طریقه دا ده، چې په دواړو لاسونه زمکه ووهل شي او که لاسونو پورې خاوره او دوره نښتې وي؛ نو هغه دې پوه کړی شي، لکه په حدیث شریف کې راځي:

فَضَرَبَ النَّبِيُّ صَلَّى اللَّهُ عَلَيْهِ وَسَلَّمَ بِكَفِّهِ الْأَرْضَ، وَنَفَخَ فِيهِمَا (131)

((نبي ﷺ په خپلو ورغوو ځمکه وووله او بیا پوه کړل او پر هغې یې بیا مخ او ورغوي مسح کړل.))

او بیا دې دواړه لاسونه پر مخ رابښل شي او تر هغې وروسته دې دواړه ورغوي سره یو پر بل رابښل شي او پر دغه ځای تیمم پوره شو او د ځنګلو مسح پکې نه شته، که څه هم له ځینې صحابه کرامو نه په تیمم کې د ځنګلو مسح هم نقل ده؛ خو په دې اړه هیڅ صحیح او مرفوع حدیث نه شته.

130 : صحيح البخاري (1 / 75)

131 : صحيح البخاري (1 / 75)

د تیمم بېلابېلي طريقې

۱: یو ضربه یي تیمم، یانې د مخ او لاسونو دواړو لپاره یو ځل خاوره مسح کول، لکه په حدیث کې راځي:

مَسَحَ بِهِمَا وَجْهَهُ وَكَفَّيْهِ (132)

((رسول الله ﷺ پر مخ او دواړو ورغوو مسح وکړه))

دا په دې طریقه چې یو ځل به په دواړو لاسونو خاوره ووهي، لومړی به لاسونه پر مخ راکاږي او بیا به لاسونه سره په خپلو کې وروړي؛ خو په دې کې دغه ترتیب واجب نه دی، چې اول به مخ او بیا لاسونه سره وروړي، ځکه په ځینو روایتونو کې مخ اول ذکر دی او په ځینو نورو کې بیا لاسونه مخکې ذکر دي. (133)

۲: دوه ضربه یي تیمم، یانې یو ځل ځمکه مسح کړې او لاسونه پر مخ راکاږي او بیا دویم ځل ځمکه مسح کړې او په هغې سره لاسونه تر مړوندونو پورې مسح کړي، لکه فرمائي:

عَنْ عَمَارِ بْنِ يَاسِرٍ، حِينَ تَيَمَّمُوا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ «فَأَمَرَ الْمُسْلِمِينَ، فَضَرَبُوا بِأَكْفِهِمُ التُّرَابَ، وَلَمْ يَقْبِضُوا مِنَ التُّرَابِ شَيْئًا، فَمَسَحُوا بِوُجُوهِهِمْ مَسْحَةً وَاحِدَةً، ثُمَّ عَادُوا، فَضَرَبُوا بِأَكْفِهِمُ الصَّعِيدَ مَرَّةً أُخْرَى، فَمَسَحُوا بِأَيْدِيهِمْ» (134)

((له عمار بن یاسر رضی الله عنه نه روایت دی، چې کله صحابه کرامو له رسول الله ﷺ سره تیمم کاوه (واځه) نو مسلمانانو ته رسول الله ﷺ امر وکړ؛ نو هغو پر خپلو ورغو خاوره ووهله او له خاورې نه یې هیڅ شی راوا نه خيست؛ نو په هغې سره یې یو ځل خپل مخونه مسح کړل، بیا یې دویم ځل ځمکه ووهله او په هغې یې لاسونه مسح کړل.))

۳: له نافع نه روایت دی چې:

132 : صحيح البخاري (1 / 75)

133 : فتح الباري: ۳۶۳۱۱، سبل السلام: ۱۹۶۱۱، د الدين الخالص (پښتو): ۶۷۸۱۲، په حواله.

134 : سنن ابن ماجه (1 / 189) حكم الألباني: صحيح

أَنَّهُ أَقْبَلَ هُوَ وَعَبْدُ اللَّهِ بْنُ عُمَرَ مِنَ الْجُرْفِ ، حَتَّى إِذَا كَانُوا بِالْمَرْبِدِ ، نَزَلَ عَبْدُ اللَّهِ بْنُ عُمَرَ فَنَتَمَّ صَعِيدًا طَيِّبًا ، فَمَسَحَ وَجْهَهُ وَيَدَيْهِ إِلَى الْمِرْفَقَيْنِ ، ثُمَّ صَلَّى . (135)

((عبد الله بن عمر رضي الله عنه له جرف نه را روان و، چې مرید علاقې ته ورسېد؛ نو راښکته شو او په پاڅه خاوره یې تیمم وواهه (داسې چې) مخ او تر څنګلو پورې لاسونه یې مسح کړل او بیا یې مونځ وکړ.))

دغه طریقه یوازې د جواز په درجه کې ده، ځکه د دغه نظر پلویانو سره صحیح مرفوع حدیث نه شته او د جابر رضي الله عنه دا مرفوع روایت چې فرمایي:

عَنْ جَابِرٍ عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: "التَّيْمُّ ضَرْبَةٌ لِلْوَجْهِ، وَضَرْبَةٌ لِلذَّرَاعَيْنِ إِلَى الْمِرْفَقَيْنِ" (136)

((جابر رضي الله عنه له نبی صلى الله عليه وسلم نه روایت کوي، هغه فرمایي چې د تیمم یوه ضربه د مخ لپاره ده او بله ضربه د دواړو لېږو لپاره ده تر څنګلو.))

د دې په سند کې عثمان بن محمد بن الانماطی دی او په دې کې خبرې اترې شته، لکه حافظ ذهبي رحمه الله فرمایي:

عُثْمَانُ بْنُ مُحَمَّدٍ الْأَنْمَاطِيُّ شَيْخٌ رَوَى عَنْهُ إِبْرَاهِيمُ الْحَرَبِيُّ فِيهِ لِينٌ (137)

۴: دوه ضربه یو د مخ او بل د لاسونو لپاره تر څنګلو او ان تر اوڅو او تخرګونو پورې مسح کول، لکه دا هم له ځینو صحابه کرامو نه نقل ده؛ خو دا موقف روایتونه دي، په مرفوعو احادیثو نه ده ثابته او یو اجتهادي عمل دی.

په دغو څلورو واړو طریقو کې لومړۍ طریقه (یو ضربه یې تیمم) ډېره صحیح ده، ځکه دا په صحیح مرفوع حدیث کې راغلې ده، چې د صحیحینو روایت دی، هیڅ شک او شبه پکې نه شته، بل د جمهورو مذهب هم دی، لنډه دا چې دغه نورې طریقې (دوه ضربه یې او په دویمه ضربه کې لاسونه تر څنګلو پورې مسح کول) یوازې روا دي؛ خو

135 : موطأ مالك رواية أبي مصعب الزهري (1 / 62)

136 : نصب الراية (1 / 151)

137 : المغني في الضعفاء (2 / 429)

هغه تکلفات پکې نه شته، لکه مخکې ذکر شول، چې ټول مخ به داسې مسح کوي، چې یو ویښته هم درنه پاتې نه شي، تر دې چې د یوزو په سوړو کې به هم گوتې وردننه کوي... او بله دا چې په تیمم کې استیعاب هم شرط نه دی او نه پکې سات، ښکېرې، گوتمه خوځول او د کیرې خلال سنت او مستحب دي. (138)

له تیمم کولو نه مخکې د اوبو لټون ضروري دی، ځکه تیمم د اوبو نشتوالي په صورت کې روا کېږي؛ خو دا چې په اوبو پسې به څومره اندازه ځي او په څومره فاصله کې د اوبو په شتون تیمم نه روا کېږي، په دې اړه بیهقي له نافع نه روایت کوي، چې ابن عمر رضی الله عنهما په مرید النعم سیمه کې اودس وکړ او مونځ یې وکړ، چې دغه علاقه له مدینې نه درې میله وړاندې پرته ده، بیا مدینې ته په داسې حال کې ننوت چې لمر لا جگ ولاړ و؛ نو مونځ یې را ونه گرځاوه. (139)

امام بیهقي له امام اوزاعي رحمه الله نه نقل کړي دي، چې له ده نه پوښتنه وشوه، چې که اوبه له لارې نه چې وي، ستنېدل پسې ضروري دي که نه تیمم به وهل کېږي؟ اوزاعي ورته وفرمایل چې ما ته موسی بن یسار له نافع رحمه الله نه خبر را کړی دی او هغه له ابن عمر رض نه نقل کوي، چې هغه به په سفر کې و او د مانځه وخت به شو او اوبه به ترې یو غشی یا دوه غشي وړاندې وې؛ نو ورپسې به نه ستنېده.

که په لار کې د اوبو امکان وي؛ نو مونځ ورته تر هغې ځنډولای شي، چې د قضاء کېدو وېره نه وي، بله دا چې د نفلي مانځه لپاره په کړي تیمم باندې فرض مونځ هم کېږي او د راحج نظر له مخې د اوبو په شتون د تیمم حکم ختمېږي، هغه په مانځه کې دننه او که بهر وي. (الدين الخالص: ٤٩٩/٢)

138 : امين الفتاوى: ١٥٧، ٥٨١/١

139 : (بيهقي: ٢٣٣/١، بسند صحيح) په حواله د الدين الخالص (پښتو): ٥٠١/٢